

# गणेशजी

\*\*\* इश्वर चन्द्र सिन्हा



# गहरेबानी

( भोजपुरी कहानी-संग्रह )

लेखक  
ईश्वरचन्द्र सिनहा



भोजपुरी संसद  
जगतगंज, वाराणसी

# गहरेबाजी

- प्रकाशक  
भोजपुरी संसद  
जगतगंज, वाराणसी-२
- संस्करण  
प्रथम, संवत् २०३०
- दाम  
चार रुपया
- मुद्रक  
भोजपुरी प्रेस,  
जगतगंज, वाराणसी-२



भोजपुरी भाषी महान सन्त  
अवधूत भगवान राम  
के चरनन में

जेकर अवतरण भोजपुरी क्षेत्र में भयल । जे आपन साधना  
भोजपुरी क्षेत्र में कइलन औ एही क्षेत्र के आपन केन्द्र  
बनउलन । जे विश्व के पीड़ित, दलित औ उपेक्षित  
मानवता के कल्याण बदे बराबर जागरूक हउवन ।

## अनुक्रम

कहानी	पन्ना
लेखक क आपन बात	एक
कथा-यात्रा	३
गहरेवाजी	१
कहाउत पुरान हो गयल	८
वासमती चाउर	१६
बहिन क हक	१६
चेयरमैनी क चुनाव	२७
गाँव के पैड़ा में	३१
अब्दुल हमीद	३६
वासना	४६
बनिया क बेटा	५१
भैरवी क साज	५७
राधा गावत ही	६४
दसखत	७१
छात्र नेता क हत्या	७६
पुरुसारथ	८८



## लेखक क आपन बात

हम न त साहित्यकार हई औ न कहानीकार । पत्रकार जरूर हई औ 'न्यूज स्टोरी' बहुत लिखले हई । एतना जेकर गिनती नाहीं बताय सकित । बाकी खाली 'स्टोरी' या कहानी, जवन कल्पना के अधार प लिखात कब्वों नाही लिखले रहली । भोजपुरी बोलीला जरूर । घरो में औ बहरहूँ । बाकी भोजपुरी में एक्को लाइन लिखले नाहीं रहली । तब्वो लिख गइली । जवन कुछ लिखली, ऊ बटोर के ई किताब हो गइल । कइसन वन पड़ल, ई पढ़वइया जनिहै । बाकी हमें सन्तोष हौ कि जेकरे जिद पै ई कुल कहानी लिख गइली औ भोजपुरी ( काशिका ) में लिख गइली, ओनके नीक लागल ।

भोजपुरी संसद क अध्यक्ष डाक्टर स्वामीनाथ सिंह हमार पुरान साथी हउवन । ऊ एतना जिद्दी हउवन कि बालहठ, तिरियाहठ औ राजहठ ओनके हठ के आगे पानी भर । ईहै हठ हमसे जिनगी में पहिली बार कहानी लिखवाय लेहलेस औ उहो भोजपुरी में । डाक्टर साहब साढ़े तीन साल से बेमार होकर खटिया प पड़ल हउवन, बाकी ओनके हठ के तेजी में कउनो कमी ना आयल हौ । हमरे मना कइलो पै ऊ ई संग्रह छाप के रहलन । एकर दस कहानी 'भोजपुरी कहानियाँ' बदे लिखे के पड़ल रहल । आखिरी चार कहानी एह बदे लिखली । क डाक्टर साहब कहलन कि संग्रह के काया ठीक करे बदे कुछ आउर लिखा ।

एह संग्रह के सम्पादन बदे पण्डित रामवली पाण्डेय के हम आभार मानीला । चिरंजीवि वीरेन्द्र त आसीष के हकदार बटलै बाटन, जे प्रूफ बगैरह के झंझट से हमें बचउले रहलन । भोजपुरी प्रेस के लोगन के बधाई जरूर देव, जे लोग देखत-देखत किताब छाप के तैयार कय देहलन ।

ईश्वरगंगी, वाराणसी

—ईश्वरचन्द्र सिन्हा

शारदीय नवरात्र १, सं० २०३०

## कथा-यात्रा

श्री ईश्वरचन्द्र सिनहा की कथा-कृति के सन्दर्भ में कुछ लिखना मेरे लिये भारी संकट की स्थिति है। एक तो सिनहा जी के प्रति मेरे मन में गुरुजनोचित श्रद्धाभाव है। दूसरे, वे समर्पित जीवन पत्रकार होकर भी अच्छी खासी कहानियां लिख गये हैं और तीसरे, कृति उस भोजपुरी-हिन्दी में है जिसकी स्थिति सत्तारूढ़ हिन्दी के आगे परिगणित अथवा अनुसूचित जैसी है। अब्बल संकट से भूमिका की जगह कथा-यात्रा लिख कर वच निकलना चाहता हूँ। सिनहा जी की कथाओं के साथ यात्रा बहुत सुखद है। उन्होंने आश्चर्यजनक रीति से कुल चौदह कहानियों के लघु संग्रह में लोक कथा और पौराणिक बोध-कथा से लेकर नयी कहानी और अकहानी तक की सम्पूर्ण ऐतिहासिक और प्रवृत्त्यात्मक सृजन शिल्प-यात्रा करा दी है। यात्रा के पड़ावों की रंगारंग झांकियों का जलूस बहुत आकर्षक है। किसी कथा-झांकी के शिल्प को दुहराया नहीं गया है। समय की करवट के साथ बदलती हिन्दी कथा-धारा की पकड़ और उसके परिवर्तित विषय-वस्तु की पहचान कृतियों में स्पष्ट है। इतनी विविधता क्या सायास जुटाई हुई है? एक लम्बे अन्तराल के भीतर समय-समय पर लिखी इन कहानियों में संयोगवश ऐसा वैविध्य और सम्पूर्ण कथा-साहित्य की परिचायक प्रवृत्तियों का रूप-उभार आ गया है। संगृहीत कहानियों का वर्तमान क्रम तो रचना क्रम है अतः इसे सदोष कहने का प्रश्न ही नहीं, परन्तु ऊपर जिस तथ्य की ओर संकेत किया गया है उसे स्पष्ट करने के लिये निम्नांकित नये क्रम पर ध्यान आकृष्ट कराना चाहूँगा।

(क) कहानो का आदिरूप :

- |                    |   |              |
|--------------------|---|--------------|
| १— लोककथा          | — | वनिया क वेटा |
| २— पौराणिक वोव कथा | — | वासना        |

(ख) प्रेमचन्द पूर्व :

- |                     |   |                    |
|---------------------|---|--------------------|
| ३— सामाजिक नीति कथा | — | गाँव के पैडा में   |
| ४— जासूसी कहानी     | — | छात्र नेता क हत्या |

(ग) प्रेमचन्द युग :

- |                           |   |                    |
|---------------------------|---|--------------------|
| ५— आदर्शवादी कहानी        | — | वहिन क हक          |
| ६— आदर्शोन्मुख यथार्थवादी | — | कहाउत पुरान हो गइल |
| ७— रोमेन्टिक              | — | भैरवी क साज        |
| ८— ऐतिहासिक               | — | अब्दुल हमीद        |
| ९— हास्य-व्यंग्य          | — | चेयरमैनी क चुनाव   |

(घ) प्रेमचन्दोत्तर कहानी :

- |                     |   |             |
|---------------------|---|-------------|
| १०— यथार्थवादी      | — | वासमती चाउर |
| ११— आंचलिक          | — | गहरेवाजी    |
| १२— रेखा चित्रात्मक | — | गुरुसारथ    |

(ङ) आधुनिक कहानी :

- |               |   |              |
|---------------|---|--------------|
| १३— नयी कहानी | — | राधा गावत हौ |
| १४— अकहानी    | — | दसखत         |

कहानी के आदि रूप को यदि छोड़ दिया जाय तो शेष हिन्दी कहानी के विकास के चार युगों की प्रायः समस्त प्रमुख प्रवृत्तियों से जुड़ी रचनाओं का ऐसा संतुलित न्यास है कि लगता है, बहुत सुविचारित और आयोजित ढंग से यह कार्य हुआ है, जब कि ऐसा है नहीं। सिनहा जी की पहली कहानी जिसकी रचना के बाद उनकी ओर पाठकों

का ध्यान आकर्षित हुआ 'गहरेवाजी' है, जो 'भोजपुरी कहानियाँ' में नवम्बर १९६४ में प्रकाशित हुई और इसके बाद पाठकोंकी मांग पर उक्त पत्रिका में वे समय-समय पर बराबर लिखते रहे। वारतव में अनायासागत यह कथा-यात्रा-क्रम न केवल इस कृति की महत्वपूर्ण उपलब्धि है अपितु भोजपुरी हिन्दी की क्षमता और छलांग का परिचायक भी है। कहानी का इतिहास जहाँ सहस्राब्दियों का है वहाँ खड़ी बोली हिन्दी-कहानी का इतिहास पिछली शताब्दी का है। और भोजपुरी हिन्दी-कहानी तो अभी पिछले दो-तीन दशक से राह बना रही है। स्वामी विमलानन्द सरस्वती की कहानी 'जेहल क सनद' से भोजपुरी हिन्दी की कहानी का व्यवस्थित इतिहास शुरू होता है। कमला प्रसाद विप्र, मुक्तेश्वर तिवारी 'बेसुध,' अरुण मोहन भार्गव, गिरिजा शंकर राय 'गिरिजेश,' ऋषीश्वर, कामता प्रसाद ओझा 'दिव्य,' विजय बलियाटिक, रसिक विहारी ओझा 'निर्भीक,' लक्ष्मी शंकर त्रिवेदी और रामकृष्ण राय, रामनाथ पाण्डेय, जगन्नाथ उमाकान्त वर्मा, जगदम्बा आदि लेखकों ने इसे गतिवान किया है। भोजपुरी हिन्दी के इन कहानी-लेखकों के बीच सिनहा जी आये नहीं, 'फट पड़े' हैं, ऐसा लगता है। वारतव में उनका क्षेत्र दूसरा है। सृजनात्मक कृतित्व के अन्तर्गत हिन्दी में सफल फीचर-लेखक के रूप में उन्होंने ख्याति अर्जित की है।

सन् १९६२ ई० में 'ज्ञानमडल से एक जन भावनायें' नामक पुस्तक प्रकाशित हुई जिसमें तत्कालीन भारत-चीन-युद्ध के सन्दर्भ में लिखे सिनहा जी के विविध फीचरों का संकलन है। वास्तव में 'आज' (वाराणसी) में उक्त शीर्षक के स्तम्भ में वे २ नवम्बर सन् १९६२ से दिसम्बर सन् १९६३ तक जबकि लोहा गरम रहा, नित्य लिखते रहे। बाद में वही सब पुस्तकाकार प्रकाशित हुआ। युद्ध-काल की मनःस्थिति और जन मानस की वैचारिक यात्रा की इन फीचरों में गहरी और सूक्ष्म पकड़ है। शुष्क समाचारों को संवेदनशील कोणों से उठा कर उन्होंने

सृजनात्मक मूल्यों से जोड़ा है। पत्रकार की दृष्टि और कथाकार की सृजन-चेतना लेकर सिनहा जी ने फीचर लेखन में सफलता तो पायी परन्तु कहानी-लेखन की अपेक्षाएँ कुछ और थीं। इस कूचे में आकर पत्रकार को पूरी तरह विसर्जित हो जाना था। यही हुआ भी। कुल चौदह कहानियों में एक भी फीचर नहीं है।

नयी कहानी ने इधर अपनी सीमा का अत्यधिक विस्तार कर लिया है और फीचर, स्केच, रिपोर्टाज तथा ललित निबन्धादि की सीमाओं में उसकी निर्बाध घुसपैठ चल रही है। सिनहा जी फीचर से जुड़ी कहानी दे सकते हैं परन्तु ऐसा नहीं होता है। सच तो यह है कि कहानी लिखते समय वे पत्रकार एकदम नहीं रह जाते हैं। लेकिन इसका अर्थ यह भी नहीं है कि कहानी के शुद्ध साहित्यिक मानदण्डों, उसकी शास्त्रीय विधाओं अथवा नवीनतम प्रक्रियाओं से परिचित वे परिनिष्ठित कहानीकार रह जाते हैं। कहानी की टेकनीक, शिल्प-भंगिमा और उसके चालू फैशन या फार्मूलों आदि की प्रयोगात्मक सूक्ष्मताओं की उन्हें एक सीमा तक ही अपेक्षा होती है और इसका एक सुन्दर परिणाम उनकी रचनाओं में दृष्टिगोचर होता है। लगता है, कथा-चेतना स्वयं राह बना रही है। वह राह कुछ अनगढ़ होकर भी अत्यन्त सहजाकर्षक है। कहानियाँ बहुत सपाट हैं। तब भी गहरी सूझ और चुस्त पकड़ के कारण कहीं कुछ खटकता नहीं है। कहीं व्यंग्यार्थ वाच्यार्थ बन कर आ जाता है तब भी रचना की इकाई का कसाव बना रहता है। बराबर एक परिपक्व सिद्ध और व्यावहारिक जीवन का जिन्दा किस्सा जो पाठकों के अवधान को समेटे रहता है। आकर्षण में भोजपुरी हिन्दी के काशिका रूप की न्यारी मिठास और मस्ती भी कुछ अतिरिक्त बढ़ोत्तरी कर देती है।

खड़ीबोली हिन्दी के अभ्यस्त पाठकों को अक्सर शिकायत होती है कि भोजपुरी हिन्दी पढ़ने में अटपटी लगती है और जल्दी ही थक कर

उब जाते हैं। शिकायत निराधार नहीं है। भोजपुरी-हिन्दी का लेखक जब उसे 'गढ़ने' लगता है तो उसका सहज प्रवाह आहत हो जाता है। इस भाषा के रूपों और प्रयोगों में विविधता होने के कारण उसके सहज प्रवाह की पकड़ सरल कार्य नहीं है। खड़ीबोली हिन्दी की मानसिकता और पढ़ने वाली छाया उसे और असहज बना देती है। समर्थ भोजपुरी हिन्दी के लेखक भी कभी-कभी इस चक्कर में दुरूह हो जाते हैं। भोजपुरी भाषा वैज्ञानिक दृष्टि से खड़ीबोली से अधिक सक्षम भाषा है। जब उसे पिछलग्गू या खड़ीबोली से नियंत्रित करने का प्रयास होता है तब उसमें जो कृत्रिमता आती है उसके रहते पाठकों की खटक का कोई जवाब नहीं है। ऐसे असन्तुष्ट पाठकों से एक बार श्री ईश्वरचन्द्र सिनहा की वनारसी पगी भोजपुरी हिन्दी भाषा का स्वाद लेने का निवेदन किया जायेगा, विशेषकर 'गहरेबाजी' और 'भैरवी क साज' शीर्षक कहानियों की भाषा। इन कहानियों में उतरते ही भाषागत सहजता अपने झोक में इस प्रकार ले लेती है कि खड़ीबोली और भोजपुरी का अन्तराल स्मरण भी नहीं रह जाता है और जब स्मरण होता है तो आश्चर्य होता है। वास्तव में यह आश्चर्य की ही बात है कि भोजपुरी हिन्दी के प्रति एक मिथ्या हीनता की भावना बद्धमूल हो गयी है।

भोजपुरी हीन क्यों? सिद्ध, सन्त, भक्त और लोक-कवियों की वाणी का जिससे श्रृंगार हुआ वह भारत के सत्रह जिलों के साढ़े सात करोड़ लोगों की पूर्ण सक्षम और सशक्त भाषा अन्तर्प्रान्तीय ही नहीं अन्तर्राष्ट्रीय भाषा जिसे विहार विश्वविद्यालय ने अध्ययन के लिए अपने पाठ्यक्रम में रखा, सचमुच हीन क्यों? क्या इसका एकमात्र कारण यह है कि उसे सरकारी या अर्द्धसरकारी मान्यता प्राप्त नहीं है? मेरे विचार से उसे महान् प्रतिभाओं और श्रेष्ठ-सर्जनात्मक कृतियों की अपेक्षा है। बुरा हो उस राजनीतिक दृष्टि का जिसके चलते न जाने कैसे भोजपुरी का नाम लेते ही विघटनवादी गंध पाकर लोग विदकने लगते हैं। भोज-

पुरी के विकास से राष्ट्रभाषा हिन्दी का हास कैसे होगा ? जिसे हम हिन्दी भाषा कहते हैं वह भाषा वैज्ञानिक दृष्टि से क्या है ? क्या वह पांच उपभाषाओं, कई विभाषाओं और भोजपुरी सहित लगभग बीस व्यापक बोलियों के समुच्चय का नाम नहीं है ? शंका का आधार यदि राजनीतिक है तो वह परम मिथ्या है । साहित्य उसकी परवाह नहीं करेगा । भोजपुरी-हिन्दी अपनी निहित ऊर्जा और प्राणशक्ति के बल पर आगे बढ़ेगी और ऊपर उठेगी । गद्य की नवीनतम विधाओं में उसका अभिव्यक्ति क्षमता निखार पाती जायेगी ।

कहा जाता है कि कहानी कविता को अपदस्थ कर हिन्दी-साहित्य की केन्द्रीय विधा हो गयी है और उत्तरोत्तर अधिकाधिक प्रभावशाली और प्रामाणिक बनते-बनते वह आज 'अकहानी' तक पहुँची है । शायद आलोच्य संग्रह की 'दसखत' शीर्षक रचना भोजपुरी हिन्दी-कथा-साहित्य की पहली "अकहानी" है । इसकी "क्षमता" के विषय में किसी को आपत्ति नहीं हो सकती । अकहानी की मानसिकता का यहाँ सीधा साक्षात्कार है । श्रावयिता रोजमर्रा के घिसे-पिटे जीवन की कठिनाइयों का प्रामाणिक भोक्ता है । युगीन जीवन की विसंगतियों के धक्के से टूटते-टूटते भी यदि जीवन का कोई अंश शेष है तो उसे लेकर कोई व्यवस्था-पूर्ण सृजन हो सकता है किन्तु जब सब कुछ बिखर कर खड-खड हो गया है और क्या भीतर क्या बाहर, समूचा जीवन एक अन्तहीन यातना और घुटन का पर्याय हो गया है तो इन एब्ज़र्ड स्थितियों के साक्षात्कार से उत्पन्न सृजनात्मकता की चुनौती को कहानी नहीं अकहानी ही स्वीकार सकती है । अकहानी, जिसमें प्लॉट खो गया है, मूड खो गया है, कलम छिन गयी है और कोई कहानी न लिखी जाकर लेखक स्वयं लिख गया है, 'दसखत' के रूप में अत्यन्त कड़वे मध्यवर्गीय जीवन के व्यर्थता-बाध के दस्तावेज पर दसखत कर दी गयी है ।

संग्रह की सर्वोत्तम कहानी जिसमें आधुनिक जीवन की पहचान

अत्यन्त सफाई से उभरी है 'राधा गावत हौ' है और यह नयी कहानी की भंगिमाओं, संवेदनाओं और सूक्ष्मताओं की ताजगी से पूर्ण अन्तरा-न्दोलन के सघन क्षणविम्बों का आलेखन है। कुछ लोगों की दृष्टि में सर्वोत्कृष्ट रचना 'भैरवी क साज' है और निःसन्देह इस कहानी की प्राणशक्ति अद्भुत है, परन्तु कुल मिला कर इसका बोध पुराना है। हाँ, इतना अवश्य है कि इसका कलात्मक चरमोत्कर्ष अतीतगाथा से जुड़े होने के कारण ही है। भैरवी-गान के समय कौन सा साज बजेगा ? पाठकों में मीठा कुत्हल होता है, परन्तु साज के रूप में जब खिची हुई चमचमाती तलवारें निकल आती हैं तो श्रैंगारिक भीषणता के अन्तरविरोध को आत्मसात कर कलेजा कांप उठता है। बनारसी सांस्कृतिक रग रुद्र जी की पुस्तक 'बहती गंगा' में बहुत घुला पर उसका कथागत रोमेन्टिक निखार प्रसाद की 'गुण्डा' नामक रचना के बाद फिर ईश्वरचन्द्र सिनहा की इस कहानी में ही दृष्टिगोचर होता है। 'गुण्डा' आदर्शों से आच्छा-दित कहानी है और उसको तुलना में 'भैरवी क साज' का परिवेश कुछ अधिक मुक्त है। प्रसाद ने उसे इतिहास से जोड़ कर बहुत गंभीर कर दिया है और उसका प्रभाव मन पर बहुत विस्तार के साथ उतरता है। सिनहा जी की कहानी इतिहास-मुक्त रोमांस की गहराइयों में सिमटा परिवेश-प्रधान हो जाती है। इसमें संयम बहुत है।

पर, 'राधा गावत हौ' के आस्वाद का घरातल कुछ और है। इस कहानी का भोक्ता नैरेटर सीरीकिसुन पांच वर्ष बाद एक बड़े अफसर की हैसियत से बनारस लौटता है तो मन ही मन पूर्व निर्धारित व्यवस्था के अनुसार क्लार्क होटल में टिकने की अपेक्षा वह दारानगर की उस सहु-आइन के घर रहने के लिये ललक उठता है जहाँ वह विद्यार्थी जीवन में रहकर पढ़ता था तथा जहाँ कि अन्यान्य मधुर स्मृतियों के अतिरिक्त एक सुघर-सलोनी राधा भउजी उसे खींच रही थीं। नैरेटर अद्भुत मनो-वैज्ञानिक ऊव की उतार-चढ़ाव युक्त स्थिति के बीच अन्ततः तीन दिन

वार लकड़क वर्दी वाले शोफर के साथ होटल की इम्पाला में दारानगर के उस चिरपरिचित पुराने मकान में पहुंचता है। अपनी सहुआइन चाची को तो वह उसी सांस्कृतिक स्नेह सौन्दर्य के बीच पा लेता है किन्तु सपने की भाँति मन में उगी राधा भउजी की परिवेशगत विकृति और नियतिगत क्रूरता की टकराहट को वह झेल नहीं पाता है। राधा के असमय उजड़े सौभाग्य की धनीभूत मसंवेदना को उनके द्वारा गायी गयी मिठारा में कसी लोकगीत की एक कड़ी में व्यंग्य बनाकर कथाकार पाठकों को झकझोर देता है। पूरी कहानी में आकर्षण एक सुन्दर युवा नारी देह का है पर आधुनिक सैक्सी टच सहज भाव से वचता गया है। शायद इस तरह की स्थितियों का साक्षात्कार आज का फैशनजीवी, पेशेवर अथवा धारा में वहने वाला कथाकार नहीं कर सकता है। वास्तव में आधुनिक हिन्दी-कहानी को मनोवैज्ञानिक सेक्स केन्द्रीयता ने मार डाला। उसकी सम्बन्धों की सारी तलाश सेक्स केन्द्रित हो चली है और इससे जो एकरसता, उबास तथा कृत्रिमता का अहसास होता है उससे उबरने के लिये ही नये कथाकारों ने स्वयं को 'अकहानी' पर उतार लिया।

कथा-यात्रा के अन्त में इस महत्वपूर्ण तथ्य पर ध्यान आकर्षित हो जाता है कि कुछ को छोड़कर शेष समस्त कहानियों की पृष्ठभूमि काशी-नगरी है जिसमें मुगलसराय, रामनगर, हिन्दू यूनिवर्सिटी, राजघाट, मैदागिन, कबीरचौरा, गोदौलिया, चेतगंज और दशाश्वमेध आदि की आंचलिक रेखायें बनारसी साफा-पानी के साथ उभार पाती हैं। बनारसी रंग और उसके एक खोये सांस्कृतिक आयाम की बहुत चटक खोज पहली कहानी 'गहरेवाजी' में है। तीस वर्ष बाद साठ वर्षीय अल्लर साहु को अपने समवयस्क मित्र जुम्मन शेख के साथ गहरेवाजी की प्रतिद्वन्द्विता में संयोगवश जुट जाना पड़ता है और राजघाट पर बनारस और मिर्जापुर के पानी की वह रोमांचक टकराहट होती है कि पाठकों की सांस रुक जाती है। डाक्यूमेन्टरी फिल्म की भाँति क्षण भर के लिये चालीस मील

प्रति घण्टे की रफ्तार से कथाकार गहरेवाज एक्कों के साथ पाटकों को दौड़ा देता है पर क्लाइमेक्स पर पहुँच कर हार-जीत के अतिरिक्त एक तीसरा रंग उभार देता है। अप्रत्याशित अन्त अथवा कथान्त में सर्वथा नयी जगह पर चोट सिनहा जी की कहानियाँ की विशेषता है। एक्कों-घोड़ों की गहरेवाजी यहाँ जीवन की गहरेवाजी में बदलते देखते हैं। एक समय के सांस्कृतिक बनारस का प्रतिनिधि अल्लर साहु मानवीयता की कितनी गहराई में जाता है। प्रतिद्वन्द्विता तोड़ती नहीं, जोड़ती है। बूढ़े मिलते हैं, नया रक्त एक दूसरे का स्वागत करता है, न कोई हिन्दू है और न मुसलमान, अनुपस्थित नारी-तत्व, नयी 'गहरेवाजी' के लिए नया राजघाट का पुल बन जाता है। अत्यन्त छोटी पर कसी इस कहानी में समूचा रोमांच संकेतों में उभरता है और विम्वात्मक होता है।

इस महत्वपूर्ण कहानी-संग्रह को प्रकाशित करने के लिये भोजपुरी-संसद के संचालक और नियामक डाक्टर स्वामीनाथ सिंह को जितना धन्यवाद दिया जाय थोड़ा है। वास्तव में डाक्टर साहब रचनाओं के प्रकाशक ही नहीं हैं, वे कहीं न कहीं उनकी सृजना-प्रेरणा के मूल में भी होते हैं। जिस गंभीरता के साथ भोजपुरी-संसद के माध्यम से उन्होंने राजनीतिक नारेवाजियों में फँसी भोजपुरी हिन्दी की प्रगति-नियति को मूल्यवान् सृजनात्मक उपलब्धियों से संवार-संभाल दिया है उसके लिए हिन्दी-साहित्य का इतिहास उन्हें भूलेगा नहीं।

स्नातकोत्तर महाविद्यालय,  
गाजीपुर।

(डाक्टर) विवेकी राय

## गहरेबाजी

रामजी जौने समय में रहल होइहैं ओके ना जाने केतना जुग बीत गइल, वाकी हर साल कुआर के महीना में रामनगर में रामजी क लीला जरूर देखे के मिलेला । ठीक ओइसहीं बनारस में गहरेबाजी के जुग बितले भले पचीस बरीस से उपरे होत होई, वाकी रामनगर के लीला के सँगही हर साल गहरेबाजियो देखे के मिल जाला । ई बात दूसर हँ कि पहले जहाँ सँकड़न गहरेबाज ललकार के मैदान में उतरत रहलन, उहाँ अब ओनके अंगुरियो पै गिने के जरूरत नाही होत । काहें कि अँगुरी दसठे होले, आउर उनहन में पोर के निसान तीस । असोंवें के बात कहीं त कुल चार-छ ठे गहरेबाज भर मेला में देखइलन । रामनगर के लीला के नेमी पुरान लोग त ई गिनती देखके सांस ले के रहि जालन, वाकी नइकी पीढ़ी के लोगन के बदे त ईहो वइसने लगोला, जइसे ऊ कवनो अजायबघर में जायके पुरान समय के पुरान बातन के अन्दाज लगावत हों । एह गदल गुजरल दिनों में, मेला के आरती खतम भइले पर जब ई चारे छ गहरेबाजन के एक्का ललकार के रामनगर से छूटला त मील भर आगे के सड़क पहिलहीं साफ हो जाला । मेला देख के पैदल, साइकिल से आ रिक्सा से लउटे वाले घोड़न के टाप से होत बन्दूक मतिन अवाज अउर ओनके हाँके वालन के ललकार दूर से सुनते सड़क छंड़ के पटरियो के नीचे उतर जालन । वाकी ओ लोगन के डेर ना रुके के पड़त । देखत देखत एक-एक इञ्च बदे जान लड़उले गहरे बाज हवा से बात करत आगे निकल के आँख से ओझल हो जालन । हजारन अदमी त राजघाट के पुले पर गहरेबाजी के मजा लेवे बदे घण्टन डटल रहेलन ।

चना चबेना गंग जल पर साफा पत्त' देके मस्ती झारे वाले बनारसी भी चनो के भाव से भर क हो गइले पर भले मुरजायल देखाये लगल रहलन, बाकी अबकी कुआर में, जब सुनायल कि लकाइहन के दिन ६० बरिस के उमर में अल्लर साहु ३० बरिस बाद फिर से रास थाम के मैदान में उतरे वाला हउवन त बनारसिन के नस-नस इन नाइ उठल । ऊ अल्लर साहु, जेकर कउनो समय में बनारस के गहरेवाजन में वइसहीं नाव रहे, जइसे पहलवानन में गामा के आउर किरकेट में रणजी आर दलीप सिंह के । अपने समय में जउने ओर अल्लर साहु अपने एक्का पर निकल जाँय, लोगन के निगाह ओनके पै और ओनके घोड़ा पर टँगले रह जाय । चाहे भाष्करा क सैल रहे, चाहे आशापुर के घुड़शौड़ । जहाँ अल्लर साहु क एक्का पहुँचे, अपने के लगावे वाले गहरे बाज बगल होके रस्ता दे देत रहलन । तब अल्लर साहु के पचीसी रूल, अउर अब त पचासा से भी दू पार हो गयल बाय । ओही अल्लर साहु के जुम्नन शेख तीस बरिस बाद बनारस आके ललकार देहलन ।

जेह समय अल्लर साहु के बनारस में रग रहे ओही समय ओइसन जमाना भीरजापुर में जुम्नन शेख के रहल । शेख भी जानवर के एके पारखी रहे । हरिहर छतर के बेसा से जवन बड़ेड़ा ऊ छोट ली अइलन, ऊ मँज और तज के जब गर्दन उठैले सड़क पर खड़ा भएल तो शेखो के गर्दन देखजइसन के निगाह में ओतने जँव लगल । शेख अपने एक्का से बराबर बनारस आवे, आउर अल्लर साहु कबों-कबों भाँग-बूटी छाने भीरजापुर तक बड़ जायल करे । एके सउख के कागन शेख अउर साहु दुनो के नाँव बनारस अउर भीरजापुर दुनो सहर में मचहूर रहन । साहु जब भीरजापुर जाँद त ओनके भाँग बूटी के इन्तजाम शेख करे अउर शेख जब बनारस आवे त साहु भी ओनके खातिरबात में तनिको कोताही न करे । ई सब होत रहे बाकी दुनो एक दूसरे से बल बचउले रहे । चाहे

वनारस में चाहे मीरजापुर में ई दूनो गहरे वाजन के एक्का कब्बों एक साथ, एक सड़क पर अउर एक ओर मुँह कइले ताहीं देखाय ।

वाकी होनी होके रहेले । एक दिन शेख कउनो काम से चुनार गल रहलन । संझा के लौटत के जैसही ओनकर एक्का रेलवे के फाटक पार कइके मीरजापुर वाली सड़क पर मुड़ल, पीछे से अल्लर साहु क एक्का झनझनात पहुँत गयल । अल्लर साहु के एक्कावान शेख के विना देखले आवाज लगाय के जैसहीं एक्का आगे बढ़ावे चहलस, शेख के तेवरी चढ़ गयल । ओह समय लगाम शेखे के हाथ में रहे । ऊहो तड़प के आवाज देहलन और घोड़ा हवा मतिन उड़ चलल । शेख के घोड़ा के उड़त देखते अल्लर साहु के नस तनाय गइल । ऊ अपने एक्कावान के पीछे नीच के चट दे लगाम अपने हाथ में ले लेहन । लगाम के हरकत से घोड़ा अपने मालिक के हाथ पहचान गयल अउर जानवर होत भयल भी ओके ई जाने में देर ना लगल कि आज मालिक के इज्जत ओही के दम, खम आउर हिम्मत पर बाय । फिर त दूनो जानवर जैसे जान क बाजी लगा देहलन । सड़क पर दूनो एक्का अगल-बगल ऐसन उड़े लगलन, जइसे मोटर साइकिल के संगे साइड कार । न ऊ एक्को हाथ आगे बढ़ पावे और न ऊ एक्को हाथ पीछे । बीस मील तक ईहे गति रहल । एह बीच न शेख साहु के देख पवलन आउर न साहु शेख के । कंठ के तिगाह अपने घोड़ा से कतिको रहिने बाये नाही भइल । वाकी जब मीरजापुर से दू मील रह गइल, ऐसन हुआयल जइसे शेख के घोड़ा क दम उखड़े चाहे ला । शेख पूरी ताकत से जलकार के घोड़ा के हिम्मत दिखवलन । ऊहो एक बार जान लड़ाय देहलन, लेकिन मीरजापुर पहुँचत-पहुँचत शेख के एक्का साहु से करीब एक फर्लांग पीछे रह गयल । शेख ओहीं से एक्का लउटाय के अपने घरे चल गइलन । साहु के एक्का इकल त घोड़ा के पसीना से उहाँ के जमीन तर होई गइल । साहु अपने हाथ से साज

खोललन आउर आपन पसीना पोछव भुलाय के घोड़ा के पंखा डोलावे लगलन । घोड़ा थँ उस के वइठ गइल । साहु ओके टहरावे चहलन, वाका ऊ उठल नाही । दूध, घी और घास कुलिये रखायल, वाकी कउनोके ना तकलेस । ढरकी से कच्ची शराव पियावल गयल । जानकारो बोलावल गइलन, वाकी केहू ओह गाढ़े में सहाय नाही वन सकल । अपने मालिक के इज्जत बचाय के ऊ जानवर ओहीं ठवर दम तोड़ देहलेस । अल्लर साहु के ऐसन सदमा पहुँचल कि ओही दिन से ऊ फिर एक्का घोड़ा नाही रखलन । ओहर शेख के एह दौड़ में ऐसन किरकिरी भइल कि ओह दिन से ऊ बनारस एक्का पर नाही अइलन । हाँ, शेख के एक्का घोड़ा के सउख में कउनो आंतर नाही पड़ल ।

शेख के बेटवा गफूर के गहरेवाजी क सउख जइसे वपौती में मिलल रहल । रेखिया भिनान गफूर जेहर एक्का लेहले चल जाय, राहवाट में लोगन के टकटकी वँव जाय । शेख रोजगार धन्धा के चक्कर में बनारस आयल रहलन । दुइये दिन में लौट जाये के रहलन, वाकी ओनके लग गयल पूरे पाँच दिन । गफूर घबड़ाय के एक्का तइयार कइलन आउर ओनकर पता लगावे वदे बनारस पहुँचलन । गफूर शेख से जिद कइलन कि रामनगर के लीला देखके लउटल जाय । दूनो वाप बेटवा रामनगर गइलन । ऊहाँ संयोग से अल्लर साहु भेंटाथ गइलन । अल्लर साहु गहरेवाजी त छोड़ देहले रहलन वाकी लीला के नेम निवहले जात रहलन । शेख और साहु बड़े खखायके मिललन । पान पत्ता के वाद शेख के मुँह से निकल गयल “साहुजी अगर ए वखत तोहरे पास एक्का रहत त एक बार आउर भिड़ लिहल जात ।”

अल्लर साहु क आँख भुक ही जात रहे कि ओनके साथ के नौछरिया जबान रहमान बोल उठल—“ठीक त हौ चच्चा लंका दहन के दिन तय रहल ।”

शेख और अल्लर दूनों अचकचाय के जइसहीं रहमान के ओर तकलन, छुटते रहमान शेख से कहलन—“शेख साहब तोहमे के कहलस कि चच्चा के लगे एक्का नाहीं हौ ।” पासे में मस्ती में अँखड़त सब्जा के ओर हाथ उठाय के रहमान तड़ाक से कहलन कि ई चच्चे के न हौ । चक्के एके छतर से छाँट के लिआयल हवन ।’

केहू कुछ कहे ओकरे पहिलहीं रहमान छोट लड़िकन मतिन मचल के साहु से कहलन— ‘त चच्चा लंका दहन के तय रहल न ।’

रहमान के मचलल देखिके गफूरो के नस फरफराये लगल औ ऊहो एंठि के शेख से कहलन—“ठीक हौ अब्बा ! ढेर दिन पं बनारसौ मीरजापुर के पानी देख ले ।” गफूर ऐसन तकलन जइसे रहमान कउनो पिही होंय ।

वड़कन से लड़िकन में और फिर लड़िकन से वड़कन में जाइके बात एइसन बइठल कि लंका दहन के दिन लंका से राजघाट के पुल के मोड़ तकके दउड़ बढ़ गयल । उहाँ ई बात होते रहल तबले सगरे भेला में ई खबर फैल गइल कि लंका दहन के दिन अल्लर साहु आउर शेख में भिड़ी । दुसरे दिन सबेर होत होत त विना अखवार में छपले बनारस भर एह बदावरी के चरचा होइ गयल । ओहर ओही घड़ी से दूनो ओर के तबेला में रियाज शुरू हो गयल । अल्लर साहु और शेख दूनो के जइसे जवानी लउट आइल । घोड़न के रातिव में तर माल बढ़ाय देवल गयल । दिन रात मलाई दलाई होवे लागल । लंका दहन के दू दिन बीच में पड़त रहल ।

रहमान के जोस पूछे लायक नाहीं, देखही लायक रहे । आज ओनके साहु चच्चा के पकल मोंछ के बाजी लग गयल हौ । ओनके भइया के मान के सवाल हौ, जेकर कुल दुलार सब्जै पर ढरल रहेला । रहमान नखास के एक अच्छा खात पियत व्योपारी परिवार के जवान हउवन ।

ओनके भाई के जब गहरेवाजी के नशा चढ़ल तौ ऊ अल्लर साहु के साथ लेके ओनहीं के पसन्द से सब्जा लियावल रहलन । सब्जा के रातिव में रोज तीन पाव घीव, अड़ाई सेर दूध, एक पाव मक्खन आउर एक सेर जलेवियो दियात रहल । बढ़िया दौड़ में थकले पर शरावो पियावल जाला । एह समय बनारस के वचल खुचल गहरेवाजन पर त सब्जा के रंग रहबे कयल, नई नई मोटर के मालिकी सड़क प सब्जा के देख के ललच के रह जात रहलन ।

लंका दहन आखिर आई गयन । ओह दिन न जाने केतना लोग मेला खतम होवे के पहिलहीं सड़क के दूनो ओर डट गइलन । राजघाट के पुल के दूनो पटरी पर तिल घरे के जगह नाहीं बूझात रहे । पुलिस भी चीकन्ती रहे । ओह समय सड़क ओइसहीं साफ आर खाली होइ गइल रहे, जइसे लाट साहव या वड़का मिनिस्टर के अइले पर खाली करावल जाला । केतना लोग मोटर औ फटफटहिया ले के तइयार हो गइल, पांछे पं.छे दौड़ाइके घुड़दौड़ देखे के वदे । लीला के आरती खतम होते गफूर और रहमान अपने अपने पठ्ठन के तैयार कइके एक्का में जोत के सामने ली अइलन । शेख साहव जरी के वास्कट पहिनले औ साफा बँवले अइसन अदा से खड़ा भइलन कि बनारसी तमाशवीनन के पसीना चुहचुहा गयल । वाकी जब अल्लर साहु अहीं के कुरता प सेल्हा बन्हले छउक के एक्का पर चढ़लन त हरहर महादेव से आसमान गूँज उठल । अल्लर साहु के संगे रहमान और शेख के संगे गफूर के बइठते दूनो घोड़न के रास तनाइल और दूनो संगही ऐसन उड़लन कि मोटर और फटफटहियावाले तकते रह गइलन । कटेसर पर दूनो गहरेवाज अगल बगल रहलन । पड़ाव पर भोड़ी दूनो संगही घुमलन । राजघाट के पुल पर भी ई समझ में नाहीं आयल कि कौनो आगे भी होइहें या नाहीं । वाकी आधा पुल पार करत करत अल्लर साहु जैसे पगलाय के रास घइले खड़ा हो गइलन औ ऊ ललकार ओनके मुँह से निकलल कि देखवइया

थरथराय गइलन । ठीक ओही समय जादू नियर लोग देखत हौ कि सब्जा गर्दन उठीले पुल पार कइके मोड़ के नीचे उतरके खड़ा हो गयल आउर शेख के घोड़ा के मुँह ठीक साहु के एक्का के पीछे सटल हौ । अल्लर साहु कूद के सब्जा के गरे लपटाय गइलन । बाकी बाह रे शेख ! ओही शान से एक्का से उतर कर आगे बढ़लन । पहिले सब्जा के पास जाके ओकर पीठ थपथपा के सावासी देहलन औ फिर जाके साहु के गले से लपट गइलन । गफूर आ रहमान भउचक्का होके देखलन कि दूनो दुढ़वन के आँखी में से पानी बहत बाय । पीछे पीछे मोटर से आवे वाले बतउलन कि गहरेवाजन के चाल घटा में ४० मील रहे ।

दुसरे दिन रहमान के भाई के यहाँ शेख के दावत भइल । शेख और अल्लर साहु जब पहिले के गहिरेवाजी के एक एक किस्सा सुनावे लगलन त पुरनियन के मुँह से निकलल कि अब त ऊ दिन सपना हो गयल, लेकिन जवान औ लड़िका भले कुछ ना बोललन, बाकी ओनकर मुँह देखले ईहे बुझाय की ई लोग पतियाये वदे तइयार नइखे । शेख और साहु में जब घर दुआर आ लड़िका छेहड़ के बात होवे लगल त शेख कहलन कि अल्लाह के फजल से सब त निवटाई देहले हई, बस एक विटिया के हाथ पीयर करेके बाकी बा । साहु छुटते कहलन कि शेख हमहूँ के एक ठे सुघर पतोह के साध बा । एतना कहके साहु जब रहमान की ओर ताक के मुसकियाय देहलन त रहमान त लजाय गइलन बाकी शेख के चेहरा खिल उठल ।



## कहाउत पुरान हो गयल

रेकसा वालनके त सबही दबेर देला । रेकसा पे चढ़ेवाली सवरियो, आउर आगेसे चाहे पीछेसे सगड़ ढकेलत आवत बेलदारो । सवारी त एह वदे घुरक देले कि ऊ पइसा देले । सगड़वाले बेलदार गरियाय तक देवेमें एसे तनिको ना हिचिकिचातन कि ऊ जानलन कि सगड़से तनिको छुआते रेकसा छुई मुई मतिन लुड़ियाय जाई, आउर अकेल दुब्बर रेकसावाला ओह मुमक मोड़ा वालनके आगे मुहों खोत्रेके हिम्मत ना कय पायी । “केराके ठिकरवे चोख” होला । आज के जमानेमें जब पुलिस कानूनों के घुरकात देर नाहीं लगत, पुलिसके सिपहियो रेकसाके चाडी पे छड़ी पीटत पीटत रेकसावालेके पिठियोपर दू छड़ी घै देव आपन वइसने हक समझेला जइसे पहली तार खके तनखाह लेव । बाकी अबकिये ठीक कुआरके पुन्नमासी के दिन मंडागिनके वड़का चौराहापर जब एक ठे अदमी एक रेकसावालेके गोड़ेपर गिरके चिरौरी करत दंखायल त रामजी बाबूके अचकचाय जायेके पड़ल । रामजी बाबू शहरके मानल जानल लोगनमें समझल जालन । हाकिमों हुकुममें ओनकर पहुंच औ जोर केहूसे छिपल नाहीं रहल । देस दुनिया भी मजेमें देखले हवन आउर सुभावोमें दया के कमी नाहीं हौ । गरज पड़लेपर गदहाके वाप वनावत त बड़े-बड़े लोगनके रामजी बाबू देखले रहलन बाकी बीच चौमुहानीपर रेकसावालेके गोड़े गिरके केहू रिरियाय सकला, ई बात खाली ओनही वदे नथी ना रहल, वलुक उहाँ जेतना लोग रहे सबकर आँख ओहरे खिंचाय गइल ।

रेकसा वालेके गोड़ छानके रिरियायेवालेके वेमारीसे थैथर देहिये ओकरे लचारीके उघारेवदे काफी रहल । उमिर त पंतालिसके आसँपास रहल होई, वाकी ओकर समउरिया ओसे दस पन्नरह वरिस छोट जरूर लउकत होइहें । सूरदासके कारी कमरी पं भले दूसर रंग न चढ़त होय, वाकी ओ अदमी के गाढ़ सांवर रग के पियरई औ सफेदी छोप लेहले रहल । देहें पं के कपड़ा लत्ता देखलेसे एमें कउनों सक ना रहल कि ऊ जाँगरके हारल मजूर ही । हाथमें एकठे चवन्नी लेहले ऊ रेकसावाले से फेर गिड़गिड़ायल—“इहें बचल वाय भइया” पहुँचाय द वड़ा पुन्न होई । पौरख थकल ना होत त काहें ई दिन देखे के पड़त । जनम लेके दुनिया त देख लेहली । अब कासी में मरके सरग देखेके हियाव नाहीं रह गयल । पहुँचाय देता त सरै के बखत एक वार ओ कोठरियो में फिर रोइ लेइत, जउनेमें जिनिगी के हमार पहली रोभाई सुनके माई वावू तिहाल हो गयल रहलन ।

रेकसावाला गाँवइयेके रहेवाला रहल । ओहूके देखले इहे बुझात रहल कि दिनरात हाड़ ठठउले पं भी सुबेवत पेटौ भरेके डउल नाहीं लगत । एक त देहीं से अब्बर रहलेसे ढेर कमइयो न रहल होई, दुसरे गाँवेके न जाने केतना बोझो ओके चँपले रहल होइ । रेकसावाला त ई कव्वों सोचलहू न रहल होई कि ओहू एइ लायक बाय कि केहू ओकर गोड़ घरी । ऊहो बीच बजारके चौमुहानी पं । ऊ हकबकायल एक टक्के देखत रइ गयल । थोड़ी देर ले त मुँहवै ना खुलल । न जाने कउने बियानमें ऊ पड़ गयल । फिर बहुत धीरे से बस एतने मुँहसे निकलल—  
“आवा बइठ जा ।”

ऊ रोगीके पीयर चेहरा पं एतना सुनते जइसे लाली दउड़ गइल । हुमुकके ऊ चवन्नीवाला हाथ रेकसावाले के ओर उप्पर उठाय देहलेस । रेकसावाला देखलेस औ पहिलहीं जइसन धीरेसे कहलेस—“एके अपनही पास रख ला ।”

पँजरवे ठाढ़ एकठे मेहरारू ओह अदमीके हाथ थामके रेकसा पँ वइठा देहलेस औ चारो ओर जुटिया गयल लोगनके ओर ताकके कहलेस “अस्पतालमें भरती होवे बदे आइल रहलन, बाकी उहाँ केहू सुनही वाला नाहीं हौ ।” तनीसा सांस लेके ऊ फिर अपने मनवे बोन उठल—“गरीबनके भगवानो के इहाँ पूछ नाहीं होत त आउर कइँ होई ?”

रामजी बाबूसे नाहीं रह गयल । ऊ आगे बढ़के पूछलन—“तूँ अस्पताल में भरती होवे चाहला ।”

“एही बदे त इहाँ आइल रहली सरकार,” ठंडा मनसे ऊ कहलेस ।

“तोहार घर कहाँ हौ ।” रामजी बाबूके दूसर सवाल भयल ।

“सारनाथ से सटलै ।”

रामजी बाबू अब समझलन कि ऊ अदमी रेकसावालेके गोड़े पँ काहें लपटायल रहै । कउनो रेकसावाला सारनाथ जाये बदे एक हाया से कम न लेत । औ उहाँ जायेवालेके विसात चवन्नी से उप्परके ना रहे । सरीरके ऊ हाल रहे कि दमो परग चलले पँ भहराय जायेमें कउनो सक नाहीं रहल । रामजी बाबू तनी देर कुछ सोचलन । ऊ रेकसाके छतरी पँ हाथ धँके ठाढ़ रहलन, एसे रेकसाओ रूकले रहल । फिर ऊ कहलन—“चला तोहके अस्पतालमें भरती करा देई ।”

रेकसावालेसे रामजी बाबू रेकसा घुमायके अस्पताल चलेके कहलन । जब रामजी बाबू छतरी परसे हाथ हटायके अपने बदे दूसर रेकसावाले के बोलउलन त ऊ मेहरारूओ, जवन ओ अदमीके हाथ धँके रेकसा पँ वइठवले रहल, रेकसा पँ वइठ गयल । अब रामजी बाबू इ हौ समझ गइलन कि ऊ मेहरारू अपने सँवाग के सथही आइल हौ । दूनो रेकसा अस्पताल पहुँचल । रामजी बाबू अपने रेकसावालेके पइसा देके, जब दुसरके के पइसा देवे लगलन त ऊ नाहीं लेहलेस । ऊ रामजी बाबू के

हाथ जोरके कहलेस—“बाबू ! आप वड़ अरमी होके जब गरीब वदे एतना तकलीफ उठावत हई त का हम अपने भाईके एतना नहीं कय सकित ।” रामजी बाबू ओके तकते रह गइलन औ ऊ रेकसा धुमायके ओह ओर वड़ गयल, जेहर दू ठे सवारी खड़ी रहल ।

रामजी बाबू ओ रोगीके लेके सीधे वड़का डाक्टरके इहाँ गइलन औ डाक्टरसे ओकर हाल बतायके भरती कय लेवेके कहलन । रोगीके देखेके पहिले डाक्टर साहब मुसकियायके रामजी बाबूसे कहलन—“पखंडी पगला सालिगराम अब बुढ़ाय गयल, जे सहरके सज्जे लवारास रोगिनके उठायके अस्पताल पहुँचाय जात रहल ।” “सालिगरामके वरोवरी केहू ना कय सकत डाक्टर साहब,” रामजी बाबू कहलन, “ओनकर जगह खलिये रही ।”

डाक्टर साहब रोगीके जाँच कयके रामजी बाबूसे कहलन—“एनके त अनीमिया हो गयल हौ । लीवर एकदम्मे खराब हौ । हम भरती त कय लेत हई, बाकी एह रोगीके खून चढ़ाइव जरूरी बा ।”

रामजी बाबू जइसे पहिलहींसे सोचके बइठल रहलन—“ऊ कुलके जुगाड़ हो जाइ डाक्टर साहब ।” छुटते रामजी बाबू कहलन ।

डाक्टर साहब रोगीके भरती करेके टिकट बनावे वदे जब नाँव पूछलन त रामजी बाबू रोगीके ओर तकलन ।

“परभू” रोगी आपन नाँव बतवलेस ।

परभू वार्ड में भेज देवल गइलन । रामजी बाबू के कहले से परभूके असपतालैसे स्वायेके मिलेके भी हुकुम हो गयल । रामजी बाबू जातके पाँच ठे हाया परभूके देवे लगलन । रामजी बाबू के फिर अचकचायेके पड़ल जब ऊ देखलन के चौमुहानी पे रेकसा वालेके गोड़ छानके रिरि-यायेवाले परभूके हाथ आगे नहीं बढ़त हौ । परभूके चेहरा पे ऊ एक अजबे उतार देखलन ।

“दुखमें रुकुचायेके काम नाहीं ही, नीक भइले पं कमायके लउटा दीहा।” ई कहत रामजी बाबू परभूके खटिया पं नोट रखके बाहर चल गइलन। जात जात विहान फिर आवेके कहत गइलन।

परभूके खूनके जाँच दुसरडी दिन होय गयल। रामजी बाबूके डाक्टर वतलवन कि दू वोतल खून वदे पचपन रूपया चाही। रामजी बाबू संज्ञाके रूपया जमा करेके कहलन। कहेके त ऊ कह देहलन वाकी ई सोच ओनके घै दवउलेसके रूपया कहाँसे मिली। रामजी बाबू न अमीरे रहलन औ न गरीबे। मजेके खातपीयत जरूर रहलन औ तनखाहो मजेके मिलत रहल, वाकी कुल नौकरिहन मतिन महिन्ता बीतत जेवा खलिये रहे। सोचत विचारत ऊ अपने एकठे संगीके इहाँ पहुँचलन औ झूठसाँच वतियाके ओनसे साठ रूपया उवार माँग ली अइलन। अस्पताल के एकठे वार्ड व्वाय डाक्टर औ रामजी बाबू के बात सुनत रहल। परभूओके उज्जर देह ओकरे आँखीके अगवें रहे। चीनसे लड़ाईके वखत ऊ हो आपन नाँव खून देवे वालनमें लिखीले रहल। ओके अपने खूनके गूगो इयाद रहल। रामजी बाबू जब संज्ञाके रूपया जमा करेके कहके अस्पतालसे गइलन त ओके ई समझत देरी न लगल कि रामजी बाबूके हाथ एह वखत खाली हौ। ऊ रामजी बाबू के जानत रहल। ऊ इहो जानत रहल कि आनकं जेवा में रूपया रहल होत त निकासके कुरय देत ओन्हें देरी ना लगत। ऊ वार्ड व्वाय डाक्टरके पँजरे जायके कहलेस—  
“सरकार परभू वदे हमार खून ले लेवल जाय। हमार औ एनकर खून एवके गूपके ही।”

डाक्टर साहव भींचकाय गइलन, वाकी जब ऊ वार्ड व्वायके ओर तकलन त ओकरे कहले औ चेहरामें तनिको फरक ना पउलन। डाक्टरके मनके बात वूझके वार्ड व्वाय कहलेस—“सरकार ई अपने विरादरियेके हउवन।”

संज्ञाके रामजी वाबू रूपया लेके अस्पताल अइलन त देखलन कि परभूके खाटियाके नगिचहे ठाढ़ कयल छड़पर वोतल उलटके टांगल हौ औ ओम्मनसे एकठे पतीलसी पाइप निकलके परभूके वाहीमें लगावल हौ । रामजी वाबूके ई देखके वड़ा अचरज भयल कि परभूके खून देवे वदे रूपया के जमा कइलेस । ऊ सोझे डाक्टर साहबके ईहा गइलन त मालूम भइल कि परभूके विरादरीके एकठे वार्ड ब्वाय आपन आधा सेर खून ओही तरे देहलेस हौ । डाक्टर जब पँजरवे ठाढ़ वार्ड ब्वायके ओर इसारा कइलन त रामजी वाबू मुँहसे त कुछ ना कहलन, वाकी ओनकर मन कइलेस कि ओह वार्ड ब्वायके गोड़ धैले । अब एक्के वोतल खूनके आउर जरूरत रहे जौने वदे कुल तीस रूपया जमा करेके भयल ।

परभूके ओर रामजी वाबू के एतना नेह देखके अस्पतालके छोट वड़ सभै ओनकर पूरा खिनाल रखे लगलन, जेसे थोड़िके दिनमें परभूके चेहरापर फिर सँवरई लउट आइल । अस्पतालसे छुट्टी भइले पँ परभूके रामजी वाबू अपने घरे ले गइलन । अब जायके रामजी वाबू के मोका मिलल परभूके घरे दुआरेके वारेमें पूछेके ।

परभू जवन वतउलन ऊ इ रहल कि परभूके वाप द्वारिका सिंह अपने समयमें वाबू साहब बहात रहलन । वाबू द्वारिका सिंह के मरतै ओनकर पट्टोदार परभूके बोलाय के कहलन कि 'गोंइड़वाला चारो विगहा खेत तोहार वाबू हमरे इहाँ तोहरे वियाहे के बखत दिरिस्ट वन्दक रख देहले हुवन । अब कागदके मिथाद बीतत हौ, ऐसे ओकर कउनो निपटारा के के वापके रिनसे नुकती पावजायेके चाही ।'

वाप के जीयत परभू कबवों करजा के बात नाहीं सुनले रहलन, वाकी ऊ धूमधाम ओनके आँखी के आगे नाच गयल, जवन ओनके विआहे में द्वारिका सिंह के धूम मचाय देहले रहल । परभू के कउनो

रस्ता नहीं देखायल, सेवाय एकरे के चारो विगहा खेत बाप के करजा में पट्टीदार के हवाले कय दें। गाँव के रमेस्सर साहु ओ खेतन बदे डेर रूपा देवे बदे तइयार रहलन, बाकी पट्टीदार के ई बात परभू के जम गयल कि टकुरे के खेत वानया के हाथ में न जाये के चाहीं। गोंड के चारो विगहा निकल गइले से बचल पाला के अढ़ाई विगहा से पेटो नहीं भर सकत रहल। पेट के जुगाड़ में परभू के ठाकुर शिवलाल सिंह के कारखाने में नौकरी करे के पड़ल। ओह कारखाने में मजूरी कम्मे मिले औ काम इतना करे के पड़े कि नसनस चरचराय जाय। बाकी परभू के ई सन्तोस रहे कि अपने भाइये विरादर के नौकरी हौ, आन के नाहीं।

परभू अपने के एक बात में भागवान मानत रहलन कि ओनके एक्के ठे लड़िका हौ। केची पेची के किचाइन से ऊ बचल रहलन आउर ईहो भरोस रहल कि पितरपख में पुरखन के उपवासो कयके लउटे के ना पड़ी। परभूवो के मन में कन्यादान के लालसा जरूर रहल। जेके ऊ एकठे पड़ोसी के विटिया के वियाह में पूरा कइलिन।

ओह दिन दूनो परानी दिन भर ओ पाँच वरिस के लड़िका के लेहले बइठले रह गयल, जेह दिन ओके बोखारे के साथे खोखियो आवे लागल। दिन रात में न जाने केतना खरविरइया लड़िका के दिहल गयल बाकी जीव तनिको हलुकायल नाहीं। दू दिन वैदो जी के दवाई भइल, बाकी मरज गढुवाते गयल। हार मान के सहर के डाक्टर के ईहाँ गइलन। डाक्टर लड़िका के देख सुन के कहलन कि एकर साँस लेवे के नली फँस गइल हौ। डाक्टर एकठे सूई लगावे के लिख देहलन, जेकर दाम चौबीस रूपया रहल। चौबीस रूपया सुन के परभू के काठ मार देहलेस। भागल भागल कारखाने के मुनीव जी के ईहाँ गइलन औ आपन गरज सुनाय के तीस रूपया अगता मँगलन। मुनीव जी कहलन कि मालिक त कोठी चल गइलन। कल अइहें त ओनसे कहि ह। बाकी परभू के त एक एक छन

पहाड़ भयल रहल । ऊ हकसल पियासल ठाकुर शिवलाल सिंह के कोठी पे पहुँचलन । ठाकुर साहब बइठके में भेटाय गइलन, बाकी अगता के नाँव सुनले खुनसाय के कहलन कि कारखाना के काम कारखाना में होला । परभू कहे चहलन कि लड़िका के जिनिगी के सवाल हौ, बाकी ठाकुर साहब विना कुछ सुनले घरे में चल गइलन । चारो ओर से फौफया होके जब ऊ मुँह लटकवले डाक्टरी में पहुँचलन त ऊँहा अपने मेहरारू के छाती पीट पीट फेंकरत देखते ओनके आंखी के आगे अन्हार छाय गयल ।

ई बक्का से परभू के देह जवन गिरे सुरू भइल ऊ नाहिये धमल । आखिर में एक दिन ऊहो आयल जब परभूवो रमेसर साहु के ईहाँ दूरूपया में थरिया गीरो रखके ओन्हें टेकाय के अस्पताल में भरती करावे वदे सहर अइलिन ।

परभू कहलन—“जेके हम आपन खून समझली ऊहे दगा कइलेस ।”

“जात के वँरा जात” रामजी बाबू परभू के ढाढस वन्हावे वदे कहलन ।

नाहीं भइया ! ई कहाउत पुरान हो गयल, परभू कहते गइलन— अब त दुनिया में दुइये जात रह गइल । एक अमीरन के औ दूमर गरीबन के । अमीर अमीर के बुराई नाहीं करत आउर गरीब के भलाई गरीबे करेला ।”

अराम कुरसी पे लेटल रामजी बाबू के आँख मुनाय गयल । ऊ सोच में डूबल अपने मन में उठल एह सवाल के जबाब खोजे में गोता लगावे लागलन कि ओनकर आपन जात का हौ ।

## बासमती चाउर

“हरे, सुनले जा रे।”

आवाज सुन के भिखमंगा के गोड़ थम गयल। पहले त ओके कुछ आस बुझायल, बाकी घुमके देखले अइसन लगल, जइसे बोलावेवाला ओह वड़की कोठी के दुअरिये पै ठाढ़ हौ, जउने के पँजरवे से ऊ जात रहल। ऊ एके भरम समझलेस। रोजै त ऊ एहि कोठिया के ओरी से जाला। कव्वों त अइसन नाहीं भयल कि ओह कोठी के कउनो अदमी ओके बोलउले रहल होय। ऊ सोचे लगल कि आज एकादशी भै कउनो परब त नाहीं हो, जब कुछ कोठियन पै खैरातके नावे एकाध मुट्ठी अन्न या दू एक ठे नया पइसा कँगलनके वँटाला। बाकी ओह समय त कँगलनके चिचियाय के बोलावेके नाहीं पड़त। ऊ त खैरात वँटे वाले जगहों और दिनों के खूबै जानलन। ऊ अपनौ जानला औ उहाँ जुटे वाली कँगलनके भीड़ में ऊ खुद रहला। बाकी ई कोठी, जउने में से बोलावल जाये के ओके भरम भयल, कँगलन के धियान में कव्वों ना आइल रहल।

ऊ आगे वढ़े चहलेस। तब्बे दोहरायके आवाज आइल। एह वार ऊ देखलेस कि कोठी के दरवान सोझे-सोझे ओहीके गोहरावत हौ। अवकी दरवान जोरसे कहले रहल—“अरे भिखमँगवाँ, तोहहीं के बोलावत हई। सुनात नाहीं हौ का?” अव तनिको सक सुवहाके जगह नाही रहल। बोलाहट ओही के रहल। ओकरे अलावा केहू दुसरेके नाहीं। काहें कि ओह समय ओह सड़क पै ओकरे सेवाय दूसर कउनो भिखमंगा नाहीं रहल। अइसनो कउनो अदमी नाही रहल, जेके देख के दरवान

भिखमंगा समझ लेत या भिखमंगा कहके बोलावत । ओके पक्का हो गयल कि बोलउवा ओही के हो । वाकी काहें ?

भिखमंगा कोठी के ओर बढ़ल त जरूर, वाकी दुइये परग जायके फेर ठमक गयल । ओकरे चेहरवै से बुझात रहल कि ऊ डेरायल जइसन हो । ऊ निहुर के आपन गोड़ खजुवावे लगल । एही वहाना ओके सुझायल कि कुछ सोच ले । ऊ सोचे लगल कि ओसे कत्तों कौनो गलती त नाहीं भइल । वाकी अइसन कुछ ओके चेत नाहीं पड़ल । ऊ त अस्सी फुट चाकर ओह सड़कके दुसरकी ओरके पटरी से जात रहे । दरवान के त वाते दूर रहल, जवले दरवान ओके हाँक ना लगउले रहल, ओकर आंख कोठियोके ओर त नाहीं घुमल रहल । राती के पेटे के भाग कइसे बुताई, ऊ त एही फिकिरमें थकल मानल अपने डहर लगल रहल । दिन भर जानल औ न जानल न जाने केतना घरे के चक्कर लगउले के वादो अन्न से ओकर झोली खलिये रहल । हाँ, ओकरे चिथरा जइसन कोट के जेवा में, जवन परसाल ऊ घूरे पै फेकल पउले रहल, कुछ नयका पइसा जरूर रहल । एह मंहगी में अन्न के एक्को चुटकी दे देव गिरस्तन के बूता के वहरे हो गयल हो । दया मया वाले दू एक पइसा भले दे देत होय । वाकी ओतना पइसा से एक्को जून क त ठेकान नाही हो पावत ।

दरवान के तिसरकी अवाज पै ओके आगे बढ़ही के पड़ल । नगिचे पहुँचत दरवान झड़झड़उलेस । झिड़की सुनत सुनत ऊ झिड़की के सुर औ झिड़कीवालेके चेहरो पढ़ेके माहिर हो गयल रहल । एम्मन ओसे कब्बों चूक ना होय । दरवान के झिड़की में कड़ई नाहीं रहल, ऊ ओरहन मतिन बुझायल । भिखमंगा दाँत चियारके हँस देहलेस ।

कोठियै से सटल सड़क के नरिया के ओर अंगुरी उठाय के दरवान कुछ देखौलेस । नरिया में वहत पानी के भित्तर उज्जर उज्जर कउनो चीज जमल चमकत रहे । दरवान बतउलेस कि ऊ चाउर हो जवन

मालिक वदे आयल रहै । रेकसासे उतारत वखत रेकसाके काँटीमें लगके बोरा फट गयल और सँभारत सँभारत एतना चाउर नरियामें गिरी गयल । दरवानके अंदाज से ऊ एक किलो से उपरे रहे, कम नाहीं ।

अव भिखमंगाके कुछ समझे के बाकी नाही रहल । ऊ लपक के नरियाके पास पहुँच गयल । फटल बाही उप्पर सरकौलेस । झोली से कुँचायल, बाकी बड़ासा अलमुनियमके कटोरा निकालके घुटना मोरके काममें लग गयल । मुट्ठीसे उ चाउर निकालके अँजुरीमें कयके नरियाके पानीसे पखारै औ कटोरामें धय दे ।

ओके ई तनिको ना जनायल औ एकर फिकिरो ना रहल कि ओही कोठिया में काम करैवाले कुछ बाबू ओकरे पजरवे आयके ठाढ़ हो गयल बाटन । ओह बाबुओ लोगन के धियान भिखमंगा से ढेर कटोरामें रखात चाउर के लम्बा लम्बा दनवै पै रहल, जवन नरियो के पानीमें घोवाय के आउर घप्प-घप्प उज्जर होके अइसन बुझात रहे जइसे जूही के कली डलियामें घरात होय । ऊ देहरादूनके बासमती चाउर रहल जवन आजकल तीन रूपिया किलो खोजले पै मुसकिल से मिल पावला ।



## बहिन क हक

पांच सितम्बर १९६५ के रात के ८३ वजे राजेन्द्र औ सुधा अपने गाँव के घरे में ट्रांजिस्टर पर खबर सुनत रहलन। पाकिस्तान कश्मीर प हमला कय देहले रहल। छम्ब-जोड़ियाँ के इलाका में पाकिस्तानी सेना घुस आइल रहल। भारत क जवान जान क वाजी लगाय के दुश्मन के पीछे ढकेलत औ खदेड़त रहलन। आकाशवाणी से ओह दिन पहिली खबर ईहे सुनाइल कि भारत के सेना तीन ओर से लाहौर के इलाका में जवाबी हमला शुरू कय देहलेस। राजेन्द्र औ सुधा के चेहरा खुसी से खिल उठल। एतने में आकाशवाणी भइल—‘भारत के सेना के जवानन के छुट्टी रद्द कय देवल गयल। जवान लोग एही खबर के हुकुम समझ के अपने अपने यूनिट में तुरत पहुँच जाँय।’

राजेन्द्र झटके से उठ के खड़ा हो गयलन। सुधा भकुवाय के राजेन्द्र के मुँह ताके लगलिन। राजेन्द्र के जाये के पड़ी। अवहीं त अइले आठो दिन नाहीं भइल। बहिन के विदाई करावे वदे राजेन्द्र छुट्टी लेके आयल रहलन। वियाह के बाद ६ महीना सुधा ससुराल में रहलिन। राजेन्द्र के बड़ी मुश्किल से दू महीना के छुट्टी मिलल रहल। छुट्टी लेके ऊ सीधे सुधा के ससुराल गइलन और भाई वहन दूनो संगही घरे पहुँचलन। राजेन्द्र के छुट्टी ३१ अक्टूबर के खतम होत रहल। सुधा ई सोच के खुस भइलिन कि भइयादूज २६ अक्टूबर के पड़ी, जब वियाह के बाद के पहिला टीका ऊ भइया के कढ़िहैं।

राजेन्द्र सीधे मतारीके पास गइलन और कहलन कि हमें आज रात के गाड़ी से जाये के पड़ी। मतारीके जइसे काठ मार गयल। सुधा भरल

आँख लोहले राजेन्द्रके पीछे ठाढ़ रहे । कुछ देर केहू क कंठ ना खुलल । एतनेमें बाहर से आवाज आइल—‘राजेन्द्र कुमार के तार ही ।’

राजेन्द्र बाहर निकल के तार लोहलन । फौज से बुलाहट के तार रहल । राजेन्द्र लौट के मतारी के चरन छू के कहलन - ‘अम्मा, असीस दा कि तोहरे दूध के लाज रख के लवटीं ।’

मतारी कुछ बोल नाहीं सकलिन । गला रूँधायल रहल औ आँख भरल । ऊ धीरे-धीरे राजेन्द्र क माथे पं हाथ फेरे लगलिन ।

राजेन्द्र उठलन । विस्तर बाँध के तैयार भइलन । गाँव के स्टेशन पं रात के ११॥ वजे पसिजर गाड़ी रुकेले । राजेन्द्र ओही गाड़ी से जाये के रहलन । खात पीयत ११ वज गयल । स्टेशन करीबे रहल । चलै के समय मतारी दही के टीका माथे पं लगाय के तन्ही सा दही राजेन्द्र के मुँहें में भी लगवलिन । सुधा घरे में से एक ठे थरिया ली अइलिन, जउने में आरती वरत रहल । थरिया में थोड़ी सा चाउर भी रहल । ऊ अँजुरी में अच्छत लेके भाई के माथे पं लगल दही के टीका पं चफनाय देहलिन औ कांपत हाथ से आरती उतार के जइसहीं गोड़ छूत्रे के लटकलीं, फफक के रोय पड़लिन । राजेन्द्र के आँख भरि आइल । ऊ वहिन के उठाय के आँस पोछलन औ मतारी के गोड़ छू के स्टेशन के ओर बढ़ि गइलन ।

राजेन्द्र क बाप जब काशीवास पउलन ओहू समय राजेन्द्र क उमिर नौ औ सुधा क पाँच वरिस रहल । राजेन्द्र क मतारी पन्द्रह वरिस से ई कच्ची गिरस्थी ढोअत चलल आवत हइन । राजेन्द्र क बाप रहवइया त गाँव के रहैं बाकी नोकरी के सिलसिला में ऊ बनारस में बस गयल रहलन । जिन्दगी भर क ओनकर कमाई एक ठे मकान रहल, जेके शहर में बनवाय के ऊ जिनिगी भर करजा भरलन । मकान में तीन हिस्सा रहे । दुई में किरायदार रहलन औ एक हिस्सा में अपने रहत

रहलन । गाँवों पर बाप दादा क छोड़ल कुछ खेतो रहल, जउने से साल में कुछ अनाजो के जुगाड़ हो जाय ।

राजेन्द्र क मतारी बड़े करेजा क औरत रहें । मकान क केराया औ गाँव से मिली वाले अनाज क भरोसे ऊ राजेन्द्र और सुधा के पालत पोसत तेरह वरिस काट देहलिन । बाईस वरिस क उम्र में राजेन्द्र एम० ए० पास कइलन औ अठारह वरिस के सुधा इण्टरमीडिएट । राजेन्द्र पढ़े लिखे के साथै खेलौ क्रीडों में सबसे आगे रहलन । देखै सुने में भी सैकड़न में एक । ओनके घरे देखहरून के चक्कर शुरू हो गयल । ओनकर मतारियो चाहत रहलिन कि पतोह आ जाय त ऊ पहिला कुल दुख भुलाय जाँय । बाकी राजेन्द्र अड़ियाय गइलन । ऊ साफ कह देहलन कि जबले कमाये न लगव औ सुधा के वियाह न कय लेव आपन वियाह ना कय सकित ।

१९६२ में चीन के हमला के समय फौज में भरती शुरू हो गइल । राजेन्द्र अखवार में पढ़लन कि पढ़ल लिखल जवानन क भरती सीधे सेकण्ड लेफ्टिनेन्ट के दरजा प होई । ऊ चुनाव में बइठलन औ चुनावियो गइलन । मतारी सुनलिन त छाती पीटे लगलिन । बाकी आखिर में ओनके राजेन्द्र क ईहो जिद मानै के पड़ल । पूना में ट्रेनिंग लेहले के बाद सेकण्ड लेफ्टिनेन्ट राजेन्द्र कुमार कश्मीर में सिवान के रखवारी बदे भेज देवल गइलन ।

सेना में रहत भयल राजेन्द्र एक-एक पंसा जोड़ जोड़ के मतारी के पास भेजत गइलन । मतारियो गिरस्थी में से एक एक पइसा काट काट के जुटावत गइल । एह बीच सुधा बी० ए० पास कय लेहलिन । अढ़ाई वरिस क कतर व्योत से राजेन्द्र क मतारी एतना पइसा जुटाय लेहले रहलिन, जेसे पछिले फागुन में एक ठे अच्छा घर औ अच्छा वर सुधा बदे मिल गयल । सुधा वियाह ससुराल चल गईलिन ।

सुधा के विवाह के बाद राजेन्द्र क मतारी के सहर क घर काटे लगल । ऊ गाँव के घरे चल गइलिन । राजेन्द्र के घरे दूसर कोई मरदाना त रहल नाहीं, जे सुधा क विदाई कराय के ली आवे । वड़ी मुसकिल से राजेन्द्र के दू महीना के छुट्टी मिलल औ ऊ सुधा के विदा कराय के घरे ली अइलन । राजेन्द्र के गाँव के घर एक बार फिर गुलजार हो गयल । ओकर मतारी बेटवा-बिटिया के संगही पायके जुड़ाय गइलिन । अब ओनके मन में फिर से पतोह के टीस कुरेहै लगल । दू एक लड़कियो ओनके निगाह में रहलीं । ऊ राजेन्द्र से बतियावे क मोका खोजते रहलिन, तवले देस के गोहार राजेन्द्र के हाजीपीर दर्रा खींच ले गइल ।

राजेन्द्र के गइले के डेढ़ महीना बाद ठीक धनतेरस के दिन राजेन्द्र के घरे सेना से आइल चिट्ठी से ई खबर मिलल कि सेकण्ड लेफ्टिनेण्ट राजेन्द्र कुमार के पता नाहीं चलत हौ । राजेन्द्र क मतारी कटल उख मतिन भहराय गइलिन । सुधा के त जइसे सकता मार गयल । सज्जे गाँव के मरद मेहरारू राजेन्द्र के दुआरे बटुर गइलन । सबकर चेहरा भुरायल रहे । गाँव के मेहरारू घरे में जाय के मतारी बटिया के सँभार करे लगलिन । पट्टीदारी के दू मेहरारू रातभर ओही रहके ऊ लोगन के देखभाल कइलिन । दीवाली के दिन गाँव के लोग बटुर के तय कइलिन कि अबकी दीया ना वारल जाई । सुधा ई खबर पाइके बटोर में पहुँच गइलिन । सुधा के देख के डर लोगन के आँख से पानी गिरै लगल ।

सुधा गाँव के प्रधान से हाथ जोड़ के कहलिन—‘काका दीवाली पं दीया वारे के मत रोका, अइसन कइले भइया के अशुभ होई ।’ सुधा क आँख औ गला दूनो भर आइल ।

‘ठीक कहत हऊ बटिया । हमार भूल रहल । हमार राजेन्द्र हम-हनों के उमिर लेके जुग-जुग जीयें ।’—गाँव प्रधान सुधा से कहके गाँव वालन के ओर घुमलन—‘गाँव में दीया जरावल जाई; बाकी पाँच पाँच

से ढेर ना। औ एसे जवन पइसा बची ऊ ओही काम में लगी, जउने वदे हमार राजेन्द्र जूझ रहल वाटन ।’

अपनो घरे सुधा दीवाली के पाँच ठे दीया जरउलिन औ तुलसी के चउरा पै दीया धरत धरत गंगा जमुना का धार ओनके आँखी से वह चलल। ओनके आँखी के आगे तुलसी मँया और भीतर राजेन्द्र भैया।

दीवाली के तीसरे दिन भैयादूज आ गइल। एइ दिन वदे सुधा के मन में बड़ी साध रहल औ राजेन्द्र के मन में हँसला। सुधाके एक्के भाई औ राजेन्द्र के दुलरुई सुधा। सुधा के रात भर नींद नाहीं आइल रहल। रोवत-रोवत आँख फूज गइल रहल। वी० ए० पास सुधा कुछ सोच ना पावत रहें कि का करे के चाही। जब भैया नाहीं त भैयादूज केकरे वदे।

‘सुधा दीदी, सुधा दीदी’—अवाज देत पड़ोस के पार्वती आइल।

‘आवा पार्वती, भउजी अवकी दीवाली पै नाहीं अइलिन का,’—सुधा अपने के सँभारत पार्वती के दुलार से बोलउलिन। पार्वती क भउजी बनारस में लड़किन क स्कूल में पढ़ावत रहलिन, वाकी हर तिहवार के गाँव जरूर आवें।

‘अवकी नाहीं अइलिन दीदी ! ओनके स्कूल के सब लड़किन औ बहिन जी लोग आज मुगलसराय जाय के ओहर से जायेवाले सेना के जवानन के टीका कढ़िहैं ।’

सुधा चींक पड़लिन। ओनके आँख के आगे फौजी वर्दी पहिनले राजेन्द्र के तस्वीर घूम गइल। फिर ओनकर धियान गयल बारह वजे दुपहरिया के ओनके गाँव के स्टेशन पै रुके वाली पसिजर के ओर। जब ऊ राजेन्द्र के साथ इहाँ अइलिन त ओहू गाड़ी में कुछ फौजी रहलन।

सुधा गोधन पूजा के तैयारी में लग गईलिन। ओनके चेहरा पं जौन उदासी डेढ़ महीना से छवले रहल, ऊ न जाने कहाँ हेराय गइल। सुधा के देखके अइसन बुझायल जैसे राजेन्द्र नहाये गयल होय औ सुधा टीका काढ़े के तैयारी में लगल होय। पूजा ग्यारह वजे खतम भयल। सुधा थरिया सजावे में लग गईलिन। ओनकर मतारी देखत रहलिन, वाकी कुछ बोललिन नाहीं। ऊ नाहीं समझ पावत रहलिन कि सुधा के अचानक का हो गयल हौ। थरिया सजाय के सुधा जब मतारी के इहाँ गईलिन त ऊ मुँह ताके लगलिन। सुधा बोललिन—‘अम्मा ! भैया के टीका काढ़े जात हई। भैया एही पसिजर से जात होइहें।’

सुधा के मतारी के आँख छलछलाय गइल। ओके विना पोछले ऊ कहलिन—‘पगलाय गइल हई सुधा, पसिजर में भैया कहाँ होइहन।’

‘चला अम्मां तोहहू देखला। पसिजर में जरूर होइहें।’—ई कहत सुधा मतारी के हाथ धैके उठाय लेहलिन औ अपने थरिया लोके स्टेशन के ओर बढ़ चललिन। कुछ समझ में न अइले पं भी मतारियो पीछे-पीछे चल पड़लिन।

स्टेशन पर पसिजर के रुकते सुधा गाड़ी के डब्बनमें झाँके लगलिन। कई डब्बा देखले के बाद भी राजेन्द्र के कत्तों ना देखलिन। सेकण्ड क्लास के डब्बा पं पहुँच के सुधा देखलिन कि नौछटिया उमीर के एक फौजी अफसर ओम्मे लोटल कुछ पढ़त हौ। सुधा डब्बा खोनके भीतर गईलिन। औ फौजी अफसर से कहलिन—‘उठा भैया टीका काढ़ देई।’

सुधा के पीछे ओनकर मतारियो डब्बा में पहुँचलिन। ओनके अइसन बुझायल जइसे ओनकर राजेन्द्र सामने हौ। उहे उमिर, उहे रंग औ वइसने वरीं।

उनहूँ के मुँह से निकल पड़ल—‘बइठ जा बेटा, गाड़ी इहाँ थोड़िकै हकेले।’

फौजी अफसर उठके बइठ गयल । सुधा माथे पै रोरी के टीका लगाय के अच्छत लगउलिन । फिर माला पहिनाय के जब गोड़ छूये के भुकलिन त अफसर लजाय के गोड़ खींचे लगल । सुधा के मतारी बोल पड़लिन—‘छोट बहिन टीका काढ़ के भाई के गोड़ छुअलिन बेटा ।’

सुधा गोड़ छूके पाँच ठे चना देहलिन, जेके ऊ अफसर पानी से घोंट गयल । ओकरे बाद सुधा मिठाई आगे रख देहलिन । मिठाई खाय के ऊ अफसर दस रुपया के नोट सुधा के ओर बढ़ाय के कहलौस—‘बहिन एह समय सफर में कुछ पास में नाहीं वाय ।’ अगिले भैयादूज पर जीयत रहव त तोहार हक देदेव । आपन पता बताय द । एतना कहत-कहत अफसर लड़िकन मतिन फूट के रो पड़ल । सुधा औ ओनके मतारियो के आँखि भींज गइल । गाड़ी खुलत-खुलत अफसर एकठे कार्ड देके मतारी के गोड़ छुअलस ।

कार्ड पै सुन्नर अच्छर में छपल रहल ‘रामप्रकाश, सेकण्डलेफिटनेण्ट, राजपूत राइफल्स ।’

पन्द्रह दिन बाद डाकिया सुधा के नाम एकठे चिट्ठी दे गयल । लिफाफा पै राजेन्द्र के लिखावट देखके सुधा के करेजा घड़के लगल । खुशी औ डर दूनो के मारे सुधा के हाथ काँपे लगल । चिट्ठी लेहले मतारी के पास जायके खोललीं । चिट्ठी राजेन्द्र के लिखल रहल । तारीखो टटके रहै ।

‘अम्मा ! भैया के पता लग गयल । उनही के चिट्ठी हौ ।’ सुधा के आँख मारे खुशिके छलछलाय आइल । मतारी तुलसी के चौरा के माथ भुकउलिन ।

बाकी चिट्ठी पढ़त-पढ़त सुधा के जइसे लकवा मार गइल । भइयादूज के दिन फौजी आफसर के देवल कार्ड ओनके आँख के आगे नाच गयल । ‘रामप्रकाश सेकंडलेफिटनेंट, राजपूत राइफल्स ।’ कुछ कह

ना सकलिन । चिट्ठी मतारी के आगे फेंक के ओनके नटई में दूनो हाथ डाल के सुसुकै लगलिन ।

राजेन्द्र लिखले रहलन—‘हम दुश्मन के कैद में पड़ गइल रहली । दस दिन मोर्चा पे दुश्मन के खेमा में बन्द रहे के पड़ल । ग्यारहवें दिन दुश्मन हमरे सीमा में चोरी से घुसे के कोसिस कइलेस त हमरे देश क सेना ओके अइसन चहेट के लखेदलस कि सब समान के सथही हमरे अइसन कैदियनों के छोड़ के उनहन के भागे पड़ल । हमें छोड़ावे वदे हमार जिगरी साथी सेकंडलेफिटनेट रामप्रकाश आपन बलिदान चढ़ाय देहलस । उनहीं के टुकड़ी दुश्मनन के खदेड़ के हमें कैद से छोड़लेस । रिहाई हमें बड़ी मँहगी पड़ल ।’



## चेयरमैनी क चुनाव

रामूके मेहर भले ओनके निखट्टू कहत रहल, बाकी बड़-बड़ लगावे वालनके देखत-देखत चपरगट्टू कयके लट्टू मतिन नचाय देव ओनके वाँये हाथ क खेल रहल । टाउन एरिया क चेयरमैनी क चुनावमें जब निरहू साव के मुकाविले में रामू क नाँव सुनायल त लोग पहिले त एके उप्परफट्टू मजाक समझलेस, बाकी जब वोट गिनाये लगल त निरहू साव क वजरबट्टू मतिन मुँह देखही लायक होय गयल । ५७० वोट में से कुल डेढ़ सौ निरहू सावके मिलल । बाकी कुल वोटर वोट के परचा पं रमाशंकर तिवारी उर्फ रामू के नाँव काट देहले रहलन । निरहू साव केतनो दोहाई देहलन कि सरकार जब वोटर रामूके नाँव काट देहलन त ऊ कइसे चुनल जइहें, बाकी अफसरके बुद्धि पं त जइसे पत्थर मार गयल रहे । ऊ रामू के चेयरमैन बनाय के जीप पं धूर उड़ावत टसक गयल । निरहू साव हाय मार के बइठ गइलन । अब ओनके याद आयल कि चुनाव में २४७३ रुपिया १३ पैसा खरच हो गयल ।

निरहू साव क दादा वटोही के मुँह, ओह समयके एक्को अदमी नाहीं देखले रहे, बाकी निरहू साव रईस खानदान के सपूत कहात रहलन । निरहू साव के बाप ओनके लड़िकईमें रुपया कमायके मंतर बतावत बेरा कान में धीरे से इ हौ बतौले रहलन कि हमार बाप ताड़ीखाने के बहरे पकौड़ी बेचत-बेचत मरेके पहले ताड़ीके ठीकेदार हो गयल रहलन । अपने बापके बारेमें निरहू साव जनतै रहलन कि सूखाके समय चोटा क गोदाम खोलके ऊ केहू गरीब गुरवाके मरै नाहीं देहलन । अइसन न हो जाय कि चोटासे गोदाम खाली हो जाय औ गरीब खइले बिना मरै लगें, ऊ

चोटा क डराममें मट्टी औ पानी मिलायके एक डरामके सवा कयें । वजार औ आसपासके गाँव क लोग आजो याद कइके कहेलन कि निरहू सावक वाप मुराहू साव के दया न भइल होत त दवार में गरीब खोजले न मिलतन ।

निरहू साव जबसे कुरताके उप्पर जवाहरकट बंडी औ गांधी टोपी पहिने लगलन लोग ओनके नेता कहै लगल । कउनो पार्टी से त ओनकर लगाइत नाही रहल, वाकी धीरे धीरे वजार क नेता ऊ अपने के समझे लगलन । टाउन एरिया क चुनावमें चेरमैनी वदे खड़ा होवेके जब सज्जे बजारके लोग ओनके घेरलन त ऊ नाही ना कह सकलन । निरहू साहु पइसा खरचव औ माघ क महिन्नामें गंगा नहाव्र दूनोके बेवकूफी समझे, वाकी चेरमैनी वदे सौ पचास खरचदेव घाटा क सउदो नाही बुझायल । वाकी जब वजार क चार ठे लुहेंड़ा मिल के ओनके मुकाविले में रामू क खड़ा कय देहलन त निरहू साव अपने वाप क ई कहल भुलाय गइलन कि गारी औ गम खायलेव अच्छा होला । ऊ फाँड़ वाँव के लड़ै वदे तइयार हो गइलन ।

वजार भर के पुरोहित गोबरधन तिवारी जब सुनलन कि ओनकर सपूत रामू चुनाव में निरहू साव के मुकाविले खड़ा हो गयल हौ त कवार ठोक लेहलन । वजारमें के अइसन हौ जे निरहू साव से दवायल न होय । गोवरधनो तिवारी के सालमें कथा पूजामें दू जोड़ा घोती, दसवीस रुपया औ तर तिहवार पै सिद्धाके गोटी रहबे कइल । वाकी रामूके ऐसे कउनो मतलब नाही रहल । रामू वदे घर धर्मशाला औ मठसे डेर नाही रहल । न कउनो काम न कमाई । गहना गुरिया क के कहो ओनकर खरीदल एकठे लुगरियो ओनकर मेहर नाही जानत रहल । ऊ त ओनकर भाग नीक रहे कि गोवरधन तिवारीके एक्के ठे लाड़का औ एक्के पतोह । न ननद के किचकिच न देवरान जेठान क ताना मेहना ।

नामजदगीक परचा दाखिल भइलै पै निरहूसाव के वकील एतराज कइलन कि रामूके नाँव काट देहल जाय काहेंसे कि रामूके बाप गोवरवन तिवारीके नाँव टाउन एरिया क टिकस बाकी हँ। बाकी हाकिम एके नाहीं मनलेस। ऊ कहलेस कि रामू के नाँव टिकस बाकी होय त नाव काट देई। रामू क नाँव नाहीं कटायल। ओनके नाँव न जगह न जायदाद फटकचन्द गिरधारी, न लोटा न थारी। बापके जीयत रहेके फायदा ओह समय रामूके पहिली बार मालूम भयल। कचहरीसे व्हरे अउते रामू सबसे हाथ जोड़के कहै लगलन कि—अब आप लोगन के हाथमें हौ हाकिम त हमार नाँव नाहीं कटलेस अब आप लोगन के ओके वचावे के बाय।

निरहू साव सुनते तड़पलन—“हाकिम नाहीं कटलेस त का वोटर छोड़ दीहें। आज त वच गयल बाकी चुनाव में तोहार नाँव न कटल त हमार नाँव बदल दीह।”

“अच्छा साव देखे के बाय कि केकर नाँव कटेला।” रामू तनी तिरछा होय के ललकरलन।

नाँव कटेवाली बात निरहू साव के लग गइल। ऊ दुआरे-दुआरे धरना देके कहे लगलन कि रामू अइसन वहेतुआ क नाँव चुनाव में ना कटल त बजार के नाँव डूब जाई। रामू औ ओनकर सथियो सबसे ईहे चिरौरी करें कि केहू क नाँव नाहीं कटे के चाही। जइसे जइसे चुनाव के दिन नगिचात गयल लड़ाई नाँव कटले औ न कटले के हो गइल। निरहू साव के दुआरे हलुवाई बइठ गयल। बजार भर के लोगन के सबेरे के खर मिटाव से लेके रात क भोजन तक ओहीं होवे लगल। लोग दिन भर में तीन चार बार खाय के निरहू साव के भरोसा दियाय जाँय कि रामू के नाँव कट के रही। जइहा वोट पड़े के रहल ओह दिन निरहू साव के दुवारे भिनसहरे अइसन भीड़ जुटल जइसे वरात आइल होय। दिन चढ़ते

निरहू साव के जय बोलत लोग ओनके पीछे पीछे पोलिंग स्टेशन पर पहुँचल । निरहू साव क नाँव ओटरन के अइसन नीक लगत रहल कि ऊ ई सोच के बेकल हो जाँय कि रामू क नाँव न कटल त निरहू साव वदे दूसर नाँवे खोजे के पड़ी ।

ओट पड़व बन्द भइले पं जब ओटन क गिनती वदे परचा सरियावल जाये लगल त निरहू साव क करेजा ई देख के दूना होवे लगल कि थोड़ा बहुत छोड़ के कुल परचन पं रामू के नाँव पेंसिल चलाय के काट देवल गयल ही । ऊ हाकिम के ओर देख के अइसन मुरिकअइलन जइसे कहत होय—“देखा, तू नाँव नाहीं कटला त का भयल, ओटर जब रामू क नाँव काट देहलन त तूँ का कय सकयला ।”

वाकी हाकिम के धियान एहर नाहीं रहल । ऊ रामू क नाँव कटल परचन के एक ओर कय के गिनलन । पूरे ४२० भयल । फिर ऊ ओ परचन के गिनलन, जेपर निरहू साव के नाँव के आगे निसान बनावल रहल । ऊ १५० भयल । हाकिम हँसत भयल रामू के ओर हाथ बढ़ाय के हाथ मिलउलन औ ओनके चेयरमैन चुनाये के बधाई देहलन । हाकिम के चल गइले पं निरहू साव कपारे हाथ धै के ऊ खरचा के हिसाब जोड़े लगलन जवन रामू क नाँव कटावे में लगल रहल । ओनके सन्तोष एतने रहल कि रामू क नाँव ४२० परचा पं कट गइले से ओन्हें आपन नाँव न बदले के पड़ी ।



## गाँव के पैड़ा में

वैदगी पास कइके जब प्यारेलाल मुगलसराय में दुकान खोलके बइठ गइलन त भगवान के दया से थोड़ि के दिन में ओनकर कारवार एतना त चली निकलल कि खाये पीये के कवनो तंगी ना रह गइल । भगवान ओनके हाथ में थोड़ा जसो देहले रहलन औ सुभावो ऐसन रहल कि भुलइलो एक वार आय गइले पर दुसरे वार काम पड़ले पं विना कुछ सोचले विचरले लोगन के गोड़ वैदजी के दुकान के ओर अपने वढ़ जाय । वैदजी पइसा कमाये वदे जरूर दुकान कइले रहलन, बाकी न त ऊ लालची रहलन औ न ओनके रोगी के फँसाय के पइसा दूहे के सहूरे रहे । ओनके ईहाँ आवेवाले रोगिन में न त सेठ साहूकार रहलन न त कउनो बड़का अफसर हाकिम । सरकारी नोकरिहन वदे त सरकारी अस्पताल रहबे कइल, जहाँ ओन्हें कुलिये दवाई मुफुते में मिल जाला । रेलवे के बाबू लोगन वदे अलगे आपन जुगाड़ रहे । ईहो लोग का करे वदे वैदजी के ईहाँ जातन । रह गइलन सेठ साहूकार लोग । ओनके घरे त लड़िकन के खोखियो अइले पं वड़का वड़का डाक्टर के ईहाँ चट दे नोकर दउड़ावल जाला । औ जब कब्बों रोग के जड़ से दूर करावे वदे वैदगी दवाई के याद पड़े त दरिये वनारस में वड़के सास्त्रीजी लोगन के कमीं त रहल ना । तब्बी वैदजी के ईहाँ भीड़ भाड़ लगले रहे । भले ऊ भीड़ अइसने लोगन के होत रहे जे महमूली अदमी कहल जालन, बाकी ओह लोगन में एतना समुझ त रहबे करे कि वैदजी के कुछ न कुछ त देवे के चहबे करी ।

वैदजी मोगलसराय से एक टेसन पूरुव के एक गाँव के रहवडया रहलन, वाकी पढ़ाई लिखाई सहरे में सुरु भइल । ओनकर वड़का भइया कचहरी में पेसकार रहलन । ओनही के साथ रहके ऊ अरदलीवजार के प्राइमरी स्कूल से दर्जा चार अउर लन्दन मिसन से अंग्रेजी में मिडिल पास कइलन । एक दिन ऊ अपने भइया के साथ टाउनहाल में आर्य-समाज के जलसा देखे चल गइलन । ठाकुर तेजसिंह के भजन जब सुरु भइल त अइसन बुझाइल कि अब हिन्दुअन में तनिको आलस अउर ओंघाई नाहीं रह जाई । तेजसिंह के भजन त झकझोर के जगइवे कइलेस, व की जब स्वामी मुनेश्वरानन्द बोले लगलन त अइसन लगल जइसे गियानोवाली अँखिया खुलि गइल । वस ओही दिन से वैदजी स्वामी दयानन्द के पक्का चेला बन गइलन औ अपने भइया से जिद कइके लन्दन मिशन के पढ़ाई छोड़ के गुरुकुल में षडे वदे कांगड़ी पहुँच गइलन । ई त ठीक से नाहीं जानित कि ऊहाँ के बरिस लगल, वाकी उहाँ के इम्तिहान पास कइले पँ ऊ आगरा के मुसाफिर उपदेशक महाविद्यालय में दाखिल भइलन । ऊहाँ ओनके संगहीं केदारनाथ पढ़त रहलन, जे बाद में राहुल सांकृत्यायन कहे जाये लगलन । वैदजी बतावत रहलन कि केदारनाथ के कपारे पँ वड़ी वड़ी जुल्फी रहे, जेके एक दिन हमहन ओनके सुतले में काट के खउरहा कइ देहली । केदारनाथ बहुत खुनसइलन औ खिझिअइलन, वाकी मुसाफिर विद्यालय में त ओन्हें माँग फारे के मौका फिर नाहिये मिलल । आगरा के पढ़ाई खतम कइके वैदजी लाहौर पहुँचलन अउर ऊहाँ उपदेस देवे के साथे साथ वैदक भी पढ़ लेहलन ।

वैदजी अपने जिद से कांगड़ी पढ़े गइलन वाकी अवकी जब भइया के जिद भइल त ओनके लाहौर के उपदेसकी छोड़ के गाँवे लउटे के परल । घरे अइले पर जब हरदी लग गयल, त गरे में परल ढोल बजावे बदे मोगलसराय में दुकान खोल के वइठवो जरूरी हो गयल । वैदजी के घरेवाली क नाँव त लच्छिमी जरूर रहे, वाकी विस्नूजी वाली लच्छिमी

के एमे तनिको सरोवार नाहीं रहल । हाँ, सीता औ सावित्री के कथा ऊ जरूर पढ़ें । कुल मिलाय के वैदजी भोगलसराय में सुखी रहलन । छोट गिरस्यी औ थोड़ खरच । ओह समय पाँच राया महिन्ना के घर में कउनो अंडस ना रहे । बहरी कोठरी में दवाखाना औ बइठका दूनो रहल । भीतर एक कोठरी औ एकठे ओसारा । ओसारा में खाये के बने औ कोठरी सुते बइठे औ सर समान रखे के काम आवे । आर्यसमाज में रहले से वैदजी अमलो से बचलै रहलन । एतनो वदे ओनके दिन भर रोगिन के ऐसन पैड़ा देखे के होय कि कुल उपदेसकी घीरे घीरे भुलाय गयल । बाकी वैदजी के ईहाँ जेतना रोगी आवें, सवही के मांस खाये के औ नसा पीये के ऊ जरूर मना करे । कउनो कउनो रोगी के सन्ध्या करे के बतावेँ औ ओकरे साथे दुचार सलोक भी पढ़ के ओकर अरथो समुझाय देँ । वैदजी वदे सलोक पढ़व त जरूरिये रहे, वैदजी के एसे तनी सन्तोषो हो जाय । उपदेसकी के पुरान जिनिगी के ओन पँ एतने असर त बाकी रहल । आउर सब त नून तेल लकड़ी के चक्कर में पड़ के अपने आप उधिराय गयल रहे ।

देस परदेस घुमले से वैदजी के रहन सहन औ खाब पीशब तनी महीन होय गयल रहल । ओनके देख के औ ओनके बोले बतियावे के डंग से केहू ई ना कह सकत रहल कि ऊ गँवई के रहवइया हउवन । बाकी वैदजी हर अठवेँ दिन गाँवेँ जरूर जाँय । एही सुतार से ते ऊ अपने दुकान वदे भोगलसराय छँटले रहलन । गाँव से कुल तीन कोस । रैदलो जाये चाहे त कुल डेढ़ पौने दू घंटा के पैड़ा । बाकी वैदजी हमेसा रेलगाड़ी से जाँय । एक बेर गाड़ी छूट गयल त एक्का कइके गइलन । गाँव गिराँव के लोग ई कुल देखि के ई समझै लगल कि एनके गहिरी आमदनो जरूर हौ । घीरे घीरे गाँव में वैदजी के गइले पर ठकुर सोहाती करे वालन के बटोरो ओनके ईहाँ होवे लगल । ई लोग कब्बौ कब्बौ कौनो अकाज बताय के वैदजी से कुछ माँगो जाँच ले, जेसे इनकार करव वैदजी

आपन हेठी समझें । ई बात दूसर रहल कि वैदजी से उधार के नाँवे जवन कुछ लीहल जाय, ओके लौटावे के चेत ले जाये वालन के कब्बो ना पड़ल । वैदजी पहले त मारे संकोच के केहू से तकादा ना करें, बाकी धीरे धीरे ई चपलूसिहा ओनके एतना चढ़ाय देहलन कि केहू के कुछ देइ के ओसे माँगव ऊ अपने मरजाद के खेलाफ समझे लगलन ।

उपदेसकी के वखत वैदजी के कतों एक ठहर वइठे त सिराय ना । आज ईहाँ त कल उहाँ । वैदजी जहाँ जहाँ जाँय उहाँ एतनी खातिर बात होय कि हितइयो के खातिर ओकरे आगे झख मारे । सज्जे लोग हाथ बन्हले ठाढ़ रहें । खरमेटाव के हलुवा से लगाय के सूते के वखत के आँटावल दूध के बीच में केतना वार ओ का का खाये के परै, ओकर जेखा जोखा मुसकिल हौ । भरसक त वैदजी के आपन होलडालो न खोले के पड़े । लक्क दक्क विछौना ओनके पहुँचे के पहिलहीं से विछल तैयार रहे । चलत के दच्छिना ऊपर से । साल छ महीना में कतों अइसहू जगह जाये के पड़ जाय, जहाँ खाये पीये ओ रहे टिके के तकलीफ उठावे के पड़े । बाकी वैदजी आउर उपदेसकन मतिन कब्बो खुनसाँय ना ।

मोगलसराय में जब पहिले पहल वैदजी के गाँवे के एक जने ओनके ईहाँ भेंट करे गयलन त दूनो परानी अइसन खुस भइलन जइसे भगवाने आय गयल हउवन । बात ई रहल कि मुंशी शिवनरायन लाल के कचहरी से लउटत के कउनो काम से साँझ के मोगलसराय रुके के पड़ गयल । गाँवे जाये के संझावाली गाड़ी छोड़ देहले पर भिनसहरा चार बजे दूसर गाड़ी मिलत । शिवनरायन लाल अइसन मुंशी के वदे जाड़ा के रात लाटफारम पे काटव जिउ के देव होत । मुंशी अदमी के अगर ओ वखत वैदजी से भेंट करे के याद पड़ गयल त कउनो अचरज के बात नाहीं रहल । खातिरदारी कइसे कयल जाला, ई वैदजी खूब मजे में जानत रहलन । मुंशीजी के अइसन आवभगत भइल कि ओनके पहिले वार के ससुरारी जाव याद आ गयल । मुंशीजी जब दुसरे दिन गाँव लवटलन त

खाली अपने गाँव नहीं, बलुक अड़ोस पड़ोस के दू चार गाँव में वैदजी के साही तवियत के चरचा होवे लगल ।

वैदजी के ईहाँ होवे वालो मेहमानन के खातिरदारी के अइसन धूम मुंशीजी मचाय देहलन कि ओरूरे बाद से ओनके अपने आउर पास पड़ोस के गाँवन के लोगन के मोगलसराय भयल आवत जात अदवदाय के गाड़ी छूटे लगल, औ लोग गंगा में पइठ के ई कहे के तइयार रहे कि वैदजी अइसन देवता के दरसन कइले विना, मोगलसराय से ऊ लोगन के गोड़े कउनो ओर नहीं बढ़ पावत । पहिले त वैदजी के गाँव गिराँव के लोगन के अइले से वड़ी खुसी होय । बाकी जब दुई चार जने रोजे ऊहाँ हिरके सुरू कइ देहलन त धीरे धीरे वैदजी के नकदमो सुरू होवे लगल । जेतने अनाज में वैदजी के ईहाँ महिन्ना पार हो जात रहल, ओतना से त अब अठवारो विताइव मुस्किल होय गइल । घीउ अउर तरकारी के खरचा नहीं नहीं त तिगुना होइ गइल । वैदजी के दुकान औ वइठका त रैनवसेरा होइ गयल रहल, ओनके यहाँ धमकेवाले जाड़ो में अपने संगे ओढ़नो विछड़नो ली आवे के जरूरत ना समझें ।

जस जस दिन वित्तै लगल वैदजी के फजीहत बढ़ते गयल । वैदजी के गाँवे के ओर से एकठे गाड़ी राती के १२ वजे मोगलसराय पहुँचे, औ मोगलसराय से बनारस जाये वदे पूरे चार घंटा लाटफारम पर टहरान लेवे के पड़े । बनारस से रात के ११ वजे गाड़ी मुगलसराय पहुँचे अउर गाँवे जायेवालो गाड़ी बदे ५ घंटा अगोरे के पड़े । ई दूनो गड़ियन के यात्री धीरे धीरे वैदजी के ईहाँ पहुँचे लगलन । रोजे आधी रात के वैदजी के दुआर खटखटाये सुरू हो गयल । गाँव से आवेवाले त खाय पी के आवे, बाकी बनारस से लउटेवालन के कामवाज के भीर में खअहू के फुरसत ना मिले । ऐसने लोगन बदे लछिमी के आधी रात में दोहराय के चूल्हा फूँके के पड़े । उवजियाय के वैदजी एकाघबार मुड़ियाये चहलन तवौ जीव नहीं बचल । मेहमान बातें बात में सुनाय दें कि वकील साहब

एतना देर कै देहलन कि खाब पीयव छाड़ के भागल परायल आयके टेसन पर कइसहूँ गाड़ी पकड़ पउली । अब वैदजी का करे । वैदजी ओह दिन के सोच सोच रह जाँय, जइहा पहिले पहल नुंशी शिवनरायन लाल के अइले पं ऊ ओनके भगवाने समझ के खातिरवान कइलन । ओन्हे ई कहावत के मतलब अब खूब बुझाय गयल कि “बुढ़िया के मरले के गम नाही बा, जम के परचले के डर बा ।” ऊहाँ त एके जम के डर रहल— ईहाँ त कुलिये कुरुग जबार जम मतिन ओनके घरे परच गयल रहल ।

सरीर के कउनो ठेकान नाही रहत । आज नीक वाय त कलिये कउनो वियाध न घर दवाई, ई केहु कह नाही सकत । वैदजी के मेहरारू लच्छमी के इन्फुलुजा हो गयल । बोखार एक सौ चारो डिगरी से उप्पर चढ़ गयल रहल । सज्जे देह बत्थत रहल आउर धीरे धीरे जइसे टूटल जात रहल । वैदजी के घरे दुइये परानी रहले से केहु तीसर न देखवइया रहे औ न घर गिरस्थी सँभारेवाला । सबेरे त लच्छमी कुछ ना कहलीन । बोखार से अंगार मतिन भभकत देह लेहले कइसहूँ वैदजी बदे रोटी सेंक देहलिन, बाकी संज्ञा के त ओनके देहें में तनिको सक्क नाही रह गयल । ई संजोगे रहल कि ओह दिन वैदजी के ईहाँ केहु के डेरा नाही पड़ल रहल । वैदजी रात के बजारे के पूड़ी के सहारे रह गइलन औ लच्छमी बदे ओही से दूधौ गरमवा के लेहले अइलन । वैदजी मोट कपड़ा के एकठे टुकड़ा में वरफ लपेट के लच्छमी के माथे पं घैके बोखार कम करे के उपाय में लग गइलन । वैदजी के मेहनत अकारथ ना गयल । रात के १२ बजत बजत बोखार १०४ से उतर के १०२ डिगरी हो गयल । लच्छमी के देहियों तनिक हलुक बुझायल त ऊ वैदजी से तनी अराम कय लेवे के जिद कइलिन । ओनकर बात मान के जइसहीं वैदजी अपने खटिया पं तनी ढरकलन, ओइसहीं दुआर के सिकड़ी खनखनाय उठल । वैदजी के करेजा पं जइसे केहु सील कूटे लगल । बाकी सिकड़ीके खनकव तबले बन्द नाही भयल जबले वैदजी उठके केवाड़ी

खोल ना देहलन । वैदजी कुछ वोलें तवले ओनके गांवके पड़ोसके राम-दयाल अपने सात वरिसके बेलचट लड़िका के हाथ धइले खटिया पै जायके फइल गइलन । वैदजी मुँह लटकवले कहलन कि घरेमें बेमार हो गइलेसे आज त हम बड़ा परेसानीमें पड़ल हई । रामदयाल वदे जइसे ई कउनो भारी बात ना रहे । छुटते कहलन—“का हरज ही, खाये पीयेके कउनो इन्तिजाम करैके जरूरत नाहीं वा । खइले त हमहू नाहीं हई, बाकी हम्मे कउनो तकलीफ ना होई । ई लड़कवाके वा, तनी दाना गुड़ मिल जाई त ईहो सुत रही । दू चार घंटाके बात वाय कइसहूँ कट जाई ।” वैदजी कुछ बोललन नाहीं । ऊ कपार धइले इहे सोचत रहलन कि बजारमें कउनो दुकान खुलल होय तो ऊँहेसे कुछ ई लोगनके खायेके खरीद ली आधी ।

बाप बेटवाके गलचौरे करत ओंही छोड़के वैदजी उठलन और जूता कुरता पहिन के कुछ पइसा लेवे वदे जइसहीं धरेमें जाये वदे गोड़ उठवलन भितरसे लप्पसे लवर उठल, जेकर अँजोर दुआरीमें भयल वै5को में पहुँच गयल । ऊ हड़बड़ायके भितर गइलन त देखलन कि लक्ष्मी आग वार चुकल हई । वैदजी त काठ हो गइलन । ओनके ई समझत देर ना लगल कि घरे के इज्जतके आँच लगेसे बचावे वदे लक्ष्मीके अपने देहीं के आँच भुलाय गयल ही । ऊ कुछ बोललन नाहीं चुप्पे आके वै5का में बइठलन ।

रामदयाल त खायेके नाहीं रहलन बाकी खायेके वन गइलेपर एक्के वार कहलेपर उठके लड़िका लेहले चौकामें बइठ गइलन । तव ले तीन वजल आउर ऊ चार बजेवाली गाड़ी पकड़े वदे टेसन चल गइलन । जात-जात एतना कहत गइलन ‘भइया ! तोहरे नराज होवेके डरन ई हियावे ना पड़त कि मोगलसराय आयके इहाँके रस्ता बराय दे ।’ वैदजी कुछ ना बोललन । रात दू एक घंटा बाकी रहल बाकी वैदजी फिर खटिया पै ना गइलन । सबेरे होते ऊ एकठे एक्का मँगायके जरसे तलफत

लक्ष्मी के लेके रामनगर चल गइलन और ओनके ऊँहाके अस्पतालमें भरती करा देहलन । ओहदिन वैदजी बेखइले पियले तवले रामनगरमें वौड़िअइलन जबले अपने सुतारके एकठे घर ना ठीक कै लेहलन । दुसरे ही दिन वैदजीके दवाखाना औ गिरस्थी मोगलसरायसे लदफनके रामनगर पहुँच गइल । मोगलसरायके जमल दुकानदारी छोड़ेमें वैदजी के कइसन बुझाइल, एकर चरचा त ऊ कब्बों नाहीं कइलन, वाकी ई सलाह लोगनके ऊ जरूर देलन कि जब गाँव छोड़ेके पड़े त गाँवके पैड़ा बरकायके रहलेमें गाँव घर से प्रेम बनल रहेला ।



## अब्दुल हमीद

गाजीपुर जिला क सैदपुर तहसील क घामूपुर गाँव में उसमान खलीफा दुपहरिया क खाना खइले के बाद दुकनिये में तनिक ढरकलन त ओंघाई आय गइल । ऊ सपना में का देखत हउवन कि जन्नत क फरिश्ता लोग ओनके बेटवा हमीद के माला पहनाय के हमीद क जयजयकार करत हउवन । फौजी वर्दी में हमीद जन्नत के फूलन के माला से दुलहा जइसन सज गयल रहलन । ओह फूलन के सुगन्ध अइसन रहल कि दुनिया मताय गयल । ऊ फरिश्ता लोग हमीद के एकठे खूब सजल उड़न खटोला पे वइठाय के असमान में खूब उप्पर उड़त चल गइलन । हमीद के कई मरतबा देखके उस्मान मियाँ के पहिले त विसवासे ना भयल कि ऊ हमीद हौ । ऊ सपने में आँख भींज भींज के देखलन बाकी ऊ हमीद छोड़के केहू दूसर ना रहल । मारे खुशी के उस्मान के आँख में पानी भर गयल । कुछ बोले चहलन बाकी गला रूधाय गइले से अवाज नाहीं निकल सकल ।

एतने में अंग्रेजी जूताके खट्ट-पट्ट आउर चप्पलके चटर पटर से उस्मान मियाँ के नींद उचट गइल । ऊ का देखत हउवन कि बुशर्ट औ पतलून पहिनले कुछ हाकिम लोग, कुरता पंजामा वाले नेता लोग औ हाथे में नोटबुक औ कलम लेहले अखवार वाले दुकान के ओसारेमें ठाढ़ हउवन । ऊ हड़बड़ाय के उठे उठे तबले लोग ओनकर गोड़ छू-छू के हाथ माथे लगावे लगल । ओनके ना बुझायल कि ई का होत हौ । अवहीं एक सपना देखत रहलन त का ई दूसर सपना हौ । हमीद के अलावा आउर केहू त कब्बों ओनकर गोड़ नाहीं छुअले रहल । ऊ पीछे

हटे चहलन लेकिन पीछे देवार आड़ लेहलोस। एतने में त सज्जै  
गाँव उस्मान के दुआरे वटुर गयल। गाँव के एक जने चिन्हलन कि  
गाँव में आदल लोगन में कलक्टर औ जिला के वड़का वड़का हाकिम  
लोग हउवन।

सब वटुर त गयल बाकी केहू के वकार नाही फूटत रहल। सब मुँह  
वन्द कइले एक दुसरे के ओर टुकुर-टुकुर ताकत रहल। कुछ देर बाद  
कलक्टर साहब मुँह खोललन। ऊ उस्मान मियाँ से कहलन—“हमीद  
अपने देस के माथा दुनियाँ के सामने ऊँचा कय देहलन। ओनके जनम  
देवे वाला बाप मतारी बन्य हौ। ऊ जिला औ गाँव घन्य हौ जेकरे सपूत  
के बहादुरी क चरचा दुनिया क कोने-कोने में होत बाय। देसके आजादी  
के शहीद लोग स्वर्ग में हमीद के आगवानी बदे पलक विछवले  
बइठल होइहें।”

अब लोगनके समझत देर नाही लगल कि हमीद लड़ाई में काम  
अइलन। गाँव के लोगन के आँख भर आइल। हमीद लड़िकइयें से  
सबकर दुलहआ रहल। करेजा घक्क कय उठल। एतनेमें एकठे जवान  
भीड़ चीर के आगे बढ़ आयल। ऊ कल रातके सैदपुर में रेडियो पं हमीद  
के बहादुरी के खबर सुनले रहल। लेकिन तब ऊ ना जनलेस कि ऊ  
अपने हमीद क चरचा रहल। ऊ जवान ललकार पड़ल—“के कह ला  
हमीद भैया नाही रहलन। आइव जाइव त लगले रह ला, लेकिन हमीद  
भैया त तवले रहिहें, जवले ई आपन देस रही।”

ऊ जवान तनी साँस लेके कहै सुरु कइलस—“कच्छ के लड़ाई से  
लउट के हमीद भइया कहले रहलन कि फौज में असली तरक्की त लड़ाई  
के मैदान में होले। ऊ ईहो कहले रहलन कि अबकी लड़ाई होई त ऊ  
करतव देखाइव कि दुनियाँ देखी। हमीद भइया जवन कहलन ऊ कय  
देखवलन। आज ओनके करतव पं दुनिया चकराय गइल हौ। घमंडी

पाकिस्तान के रीढ़ त तोर के धई देहलन, अमेरिका के मुहें पँ अइसन करिखा पोतलन कि छोड़ावे में दस पाँच बरिस लगि जाई।”

सब ओ जवान के मुँह देखे लगल। तब कलक्टर साहब के इसारा पँ जिला सूचना अफसर ओझा जी बतावे सुरू कइलन।

कसूरके ओरसे भारत क सेना दुश्मनके दबउले लाहौर के ओर बढ़त जात रहल। दुश्मनो के ओरसे जवाबी हमला हमार बढ़ाव रोके बदे जारी रहें। १० सितम्बर, १९६५ के दैत मतिन चार अमेरिकी पैंटन टैंक हमरे सेना पँ हमला करे बदे आगे बढ़लन। ओह समय सामने कम्पनी क्वार्टर मास्टर हवलदार अब्दुल हमीद आपन तोपखाना लेहले सामने डटल रहल। हवलदार के ई समझत देर ना लगल कि अगर ई टैंक आगे बढ़ अइहें त अपनी सेना बदे भारी खतरा हो जाई। का करे के चाही, ई तय करेमें ओन्हें तनिकों देर ना लागल। ऊ एक जीप लेके, जेमें टैंक तोड़ेवाली तोप लगल रहल अकेले आगे बढ़लन। ओनके आगी में कूदत देखके ओनकर साथियो आगे बढ़ चहलन, बाकी सबके रुके के हुकुम देके, ऊ जीप लेहले टैंक से १५० गज फासले पर पहुँच गयल। टैंक वाले, जबले जीप देखें तब ले त हवलदारके तोप गरज उठल औ टैंक जइसे भहराय के किनारे लुढ़क गयल। दुसरके टैंकके लोग जबले अचकचाय, तबले हमीद के तोप फिर गरजल औ दुसरे टैंकमें आग लगके धाँय-धाँय बरे लगल।

हमीद ओह समय जइसे दुसरे दुनियाँ में रहल होय। पैंटन टैंकन के देखके ओनके जनून सवार हो गयल रहल। ऊ जानत रहलन कि ईहै ऊ ताकत ही जउने पँ इतराय के पाकिस्तान हिन्दुस्तान पँ हमला करैके हिम्मत कइलोस। ईहै ऊ किला हौ जवन देके अमेरिका अयूब के पागल बनाय देहले हौ। अमेरिको के ई घमंड हौ कि लड़ाई में एके केहू तोड़ न सकत। एही के बल पँ अमेरिका अपनो अँकड़त-हँठत हौ।

एके साथ पाकिस्तान औ ओकरे हिमायती अमेरिका, दूनो के दाँत तोड़ेके मौका सामने पायके हमीद के सीना तन गयल । जयहिन्द के ललकार के साथ ओनकर तोप तिसरके टैंक पर गरज पड़ल । ऊ वचे चहलेस बाकी एतना चोट त खायी गयल कि एह लड़ाई में ऊ कउनो काम देवे लायक नाहीं रह गयल । हमीद अब मौका देखके अपने जवाननके ललकरलन—“आगे बढ़ा ।” अब ऊ समझ लेहलन कि जवानन वदे खतरा नाहीं रह गयल हौ । हमीद ऊ अफसर रहलन, जे खतरामें जवाननके शोके के जगह अपने कूँ पर भरोसा करत रहलन ।

अइसन बुझायल जइसे हमीद के बहादुरी और करतव पँ असमान वाले लट्टू होके सोचलन कि ई बहादुर त स्वर्गमें देवतन के सेनापति होवे लायक हौ । चउथा टैंक के ओर हमीद के तोप के मुँह घूमे-घूमे तवले त टैंक के तोप गरज उठल । हमीद पर गोलन क अइसन वौछार पड़ल, जइसे आससान वाले फूलन के बरखा कइके हमीद के उठाय ले गइलन । हमीद के करतव बेमिसाल रहे । ओनके बहादुरी अउर बलिदान पर दुनिया के आँख चौधियाँ गइल । भारत सरकार देस के सबसे बड़ा सम्मान “परमवीर चक्र” दे के ओन्हें आपन श्रद्धांजलि देहलेस आज सेना क एक एक जवान के माथा हमीद के नाम पर ऊपर उठल हौ । दुश्मन में खलवली मचल हौ कि एक हमीद के त ई हाल बाय अँ भारत के सेना में जब सभै अपने के हमीद समझै लगल बाय त कइसे लाज बची ।

ओझा जी जइसहीं कसूर मोर्चा क हाल सुनाय के चुप भइलन, गाँव क ऊ जवान फिर बोल पड़ल—“साहब आप लोग पूरा हाल नाहीं जनता । हमीद भैया तीन बरिस तक कश्मीर के सीमा क रखवारी कय चुकल हउवन । ऊ नेफा में चीनियन के मार मार के चटनी बनाय देहले रहलन । थागला पहाड़ी पँ चीनी ओनके घेर लेहलन । ऊ अपने छोटकी मशीनगन से अकेल चीनियन के ओह समय तक भूजत रहलन, जबले

ओनके पास एक छोड़ के कुल गोली खतम ना हो गइल । उहाँ ओनके पास कुछ हथियार और वारूद वगैरह भी रहल । सब इकट्ठा कयके ऊ आखिरी गोली वारूद में मार के सब भस्म कय देहलन कि वचल रही त दुश्मनन के हाथ पड़ जाई । औ अपने मौका पायके जंगल में अइसन खसक गइलन कि चीनी ओनके खोजत खोजत थक गइलन । ऊ जंगल औ पहाड़न के आड़ लेत बे खइले पन्द्रह दिन में भूटान पहुँचलन, तब माँड़ भात के दर्शन भयल । भूटान के सरकार ओनके तेजपुर पहुँचउलेस । ओनके वहादुरी पं सरकार ओन्हें हवलदार के पद देहलेस, एकरे पहले ऊ नायक रहलन ।

ऊ जवान कहत गयल—“हमीद भइया ओहदा एहसान में नाहीं पउले रहलन । कश्मीर क सीमा के रखवाली जवन शान से कइले रहलन, ओही से लांस नायक अउर बाद में नायक भइलन । वही ओनके सैन्य सेवा पदक औ जम्मू कश्मीर पदक” मिलल ।

अइसन भाग कय जवानन के होला जे ११ बरिस के फौज के नौकरी में तीन तान लड़ाई में वहादुरी दिखावे के मौका पावे । जवान के मस्तक ऊँचा रहल, लेकिन गला भर आयल—“हमीद भैया हवलदार से कम्पनी क्वार्टर मास्टर हवलदार तब भइलन जब कच्छ के रन के लड़ाई में ओनके वहादुरी पं सेना अफसर लहालोट हो गइलन ।”

“हमीद भैया लड़िकई के हमार साथी रहलन । हमहन सथहीं गाँव के एही स्कूल में पढ़ली । हमार बाबू त एकरे बाद हमें आगे पढ़े बदे सैदपुर भेज देहलन अउर उस्मान काका हमीद के सिलाई सिखावे लगलन । बाकी छुट्टी में हमहन संगही खेली । हमीद वइसे देखे में बड़ा लजाधुर रहे, बाकी खेल के मैदान में ओन्हें पछाड़े वाला एह जवार में केहू नाहीं दिखयल ।” लड़िकई के चरचा करत करत जवान के धीरज के बाँध टूट गयल । आँखी से धारा वह चलल । अवाज रूँधाय गयल । उहाँ

जेतने लोग रहलन, सबकर आँख रुमाल चाहे गमछा से पोछाये लगल । अवहीं ले सबकर धियान हमीद के बहादुरी के चरचा पे लगल रहल । अव सबकर आँख हमीद के बूढ़ बाप उस्मान खलीफा की ओर घूमल । ओनके जइसे काठ मार गयल रहल । न मुँह से एक्को वात निकलल रहल औ न आँख से पानी । ओनकर चारो पोता सुसुकत ओनके पँजरे पहुँच गयल रहलन । पोती भी पाछे गुमसुम खड़ी रहल । बाकी उस्मान खलीफा जइसे पत्थर मतिन जड़ हो गयल रहलन । ऊ जइसे ई दुनिया से कहीं दूर चल गयल होय ।

उस्मान क ई हालत देखके देखवइयन के छाती फटे लगल । केहूके समझ में ना आवत रहे कि उस्मान खलीफा चीधियाय के आँख खोललन । अइसन जइसे गाढ़ी नींद से जागल होय । चारो ओर देखलन, फिर चारो पोतन के गोदी में समेट लेहलन ।

केहू के ना बुझात रहल कि का करे के चाही । तबले उस्मान खलीफा के ओठ हिलल । चारो ओर सन्नाटा छाव गयल । उस्मान खलीफा कलक्टर साहब के ओर घुमलन । फिर साँस लेके बोललन—“साहब हम चाहत रहली कि हमीद आपन खानदानी काम सीख के गिरस्थी में हाथ बटावे, बाकी ओके ई पसन्द ना रहे । जब सयान भयल १६५३ में भागके फौज में भरती होवे वदे बनारस चल गयल । हम दउड़ल बनारस गइलीं औ ओके घयके घरे ली अइली । हम नाहीं चाहत रहली कि हमीद मारकाट में पड़े । बूढ़ीती के ऊहे सहारा रहल । बाकी अल्लाह के ई मंजूर ना रहल । दुसरे साल भाग के ऊ फौज में भरती हो गयल । हम ओह समय आपन करम ठोंक के बइठ गइली । जउने दिन के हम डेरात रहली ऊहो दिन देखाय गयल । बाकी सरकार आज हमीद हमार आँख खोल देहलेस आज हमार भरम मेटाय गयल । आज हमके बुझात हौ कि हमार हजारन लाखन हमीद अपने देस वदे दुश्मन से जूझत हुअवन ।”

उस्मान खलीफा तनी देर तक चुपाय गइलन । पोतन के आउर नगीचे खसकउलन । फिर बुढ़उती में जइसे ऊ तनेन हो गइलन । तनी तेज अवाज में फिर कहे सुरु कइलन—“हमीद आज खटिया पै देह छोड़ले होतन त उस्मान के महीनो दू महीनो जीयव मुश्किल हो जात । बाकी उस्मान मरिहें नाहीं । ओह समय तक न मरिहें, जबले ई चारो पोता दुश्मन से वाग के बदला लेवे वदे तइयार न हो जइहें । एक दिन हम हमीद के बनारस से पकड़ लिअइली कि ऊ फौज में न जाय, अब हम अपने चारो पोतन के फौज वदे तइयार करव । हमीद जवन काम अबूरा छोड़ गइलन, ओके ई सब पूरा करिहन ।”

गाँव के ऊ जवान दउड़ के उस्मान खलीफा से चिपक गयल । खलीफा ओकर पीठ सहलावे लगलन । एतने में बाहर असमान कँपा देवे वाली अवाज सुनाइल ।

“उस्मान खलीफा जिन्दावाद”

“वीर हमीद जिन्दावाद”

“भारत माता की जय”

गाजीपुर से आइल लोग लौटानी त एही सोचत रहल कि उस्मान क करेजा केतना भारी हौ ।

बाद में पता चलल कि अमेरिका के सरकार ई जाने वदे बेकल हौ कि हवलदार अब्दुल हमीद क करेजा क वजन केतना रहल ।



## दासना

सवेरे क समय । वन में खिलल फूलन क भरमार । ओके छूअत बहुत पुरवइया वयार । वन के बीच में ताल । ताल क पानी एतना साफ कि नीचे तक झलझल झलके । कमल के चाकर चाकर औ चिक्कन-चिक्कन पत्ता पानी के छाती में फइलल । हवा के झोंका में भुलाय के पानी उछर के पत्ता पं पड़ त जाय बाकी ओके विछलाय के नीचे गिरत तनिकों देर न लगे । कमल के फूल अपने रूप के घमंड में मूड़ी एतना तनले रहलन कि पानी बेचारे के समाई के बहरे रहल ऊहां तक पहुँचल ।

घमंड यही वदे होला कि ऊ टूटे । रूप औ चिकनई के घमंड में अँइठल कमल औ पत्ता दूनो सिहर के काँप उठलन । दूनो कुमारी जब ताल में नहाये वदे कुदलिन त मारे खुसी के पानी उछर पड़ल । कुमारिन क रूप औ चिकनई देख के कमल के फूल औ पत्ता दूनो लजाय के कगरि-याय गइलन । दूनो कुमारी पानी में किलोल करत नहाये लगलिन ।

एक कुमारी क नाम रहल देवयानी । ऊ असुरन क गुरु शुक्राचार्य के विटिया रहलिन । ओनके सहेली शर्मिष्ठा क बाप वृषपवाँ असुरन का राजा रहलन । दूनो में लड़िकइयें से बड़ा मेलजोल रहल । दूनो साथे ताल में नहाये गइल रहलिन । कपड़ा उतार के किनारे पं रख के पानी में पइठले के थोड़िके देर बाद आँधी आ गइल । दूनो भाग के किनारे अइलिन । आँधी से किनारे रखल कपड़ा उधिराय गयल । शर्मिष्ठा दौड़ के कपड़ा उठाय के पढ़िन लेहलिन । संयोग से ऊ कपड़ा देवयानी के रहल । देखते देवयानी गुस्सा से लाल । ब्राह्मण के लड़की असुर के विटिया क अइसन ढिठाई कइसे बरदास्त करे ।

‘का रे शर्मिष्ठा, तोर एतनी मजाल कि तू गुरु क विटिया क कपड़ा पहिन ला ।’... देवयानी डाँट वतउलिन ।

‘भीख पै जीये वालन के एतना गुमान ।’... शर्मिष्ठा तड़प उठल । ऊ राजा के विटिया रहल । वात बढ़ गइल । जनम भर के मेल जोत्र हवा हो गयल । दूनो अभुराय गइलिन । देवयानी आपन कपड़ा छोरे झपटें लगलिन । राजा क बेटी एके नाहीं सह सकल । शर्मिष्ठा के एक घक्का में देवयानी लड़खड़ाय के कुँआ में जाय गिरलिन ।

अहेर के चक्कर में राजा ययाति के दुपहरिया हो गयल । पियासन कंठ सुखाये लगल त खोजत-खोजत एक ठे कुँआ के पास पहुँचलन । कुँआ के भीतर से सुसुके के अवाज सुनके राजा चकपकाय गइलन । झाँक के देखलन त जइसे रूप क खजाना ओ अन्हार कुँआ में अँजोर कइले होय ।

तू के हऊ ?’... राजा पुछलन ।

‘शुक्राचार्य के बेटी देवयानी ।’

आपन साफा कुँआ में ढील के राजा देवयानी के वाहर निकललन । अपने साथ उपकार करेवाला के नाम पूछके देवयानी अपने घरे लौट गइलिन ।

देवयानी के साथ शर्मिष्ठा क करनी सुनके शुक्राचार्य के जी खट्टा हो गयल । ऊ सदा वदे असुरन क संग छोड़ देवे खातिर बोरिया बँधना समेटे लगलन ।

शुक्राचार्य असुरन क संग छोड़के जात हउवन, ई सुनते दानवन में खलवली मच गयल । राजा वृषपर्वा के जइसे काठ मार गयल । ऊ रिहासन छोड़के नंगे पाँव दीड़ के शुक्राचार्य के पास पहुँचलन । राजा अपने गुरु के गोड़ छान के चिरौरी-मिनती करे लगलन ।

ब्राह्मण के पसिजत देर ना लगत वृषपर्वा के गिड़गिड़ाये पर शुक्रा-

चार्य कहलन—‘देवयानी तैयार होय त हम तू लोगन के साथ नाता बनउले रह सकीला ।’

वृषपर्वा अपने मंत्री सेनापति औ सरदारन के साथ सीधे देवयानी के पास पहुँचलन ।

‘देवयानी ! आज हमहन तीन वनके तोहरे सरन में आइल हई । हमहन के उवार ला । तीनों लोक के जवन चीज कहा तोहरे चरन में हाजिर कय देई ।’—वृषपर्वा के वानी कातर रहल ।

देवयानी क कलेजा पिधल उठल । बाकी शर्मिष्ठा के अकड़ ओनके आंखी के आगे चमक उठल ।

‘राजन ! आप चिन्ता मत करा । सवकर भला भगवान करलन । हमें कुछ नाहीं चाहें । लेकिन आप हमरे मन क इच्छा अगर पूरा करे चाहला त जनम भर वदे शर्मिष्ठा के हमार दासी बनाय दा ।’

असुरन के सिर पर शुक्राचार्य के साया रहव एतना जरूरी रहल कि असुरराजा देवयानी के जिद माने वदे लाचार रहलन । पिता के वचन पर शर्मिष्ठा जनम भर वदे देवयानी के दासी बनव मंजूर कय लेहलिन । असुरन के संकट टल गयल ।

देवयानी फुलवारी में लेटल रहलिन । राजा के बेटी शर्मिष्ठा गोड़ दवावत रहलिन । एतने में राजा ययाति ऊहाँ पहुँच गइलन । ऊ फिर अहेर खेलत ऊहाँ आय गयल रहलन । देवयानी के ओह दिन क रूप देख के ओनके टकटकी बन्हाय गयल ।

देवयानी आपन जान बचावे वाला उपकारी राजा के सामने पाय के गदगद हो उठलिन । राजा के अपनी ओर एकटक देखत लाजो लागल । ऊ राजा के आदर से बइठउलिन । एहर ओहर के बतकही के बाद राजा ययाति देवयानी के सामने विआह क प्रस्ताव रखलन । शुक्राचार्य सुनलन त ऊ खुसी से आज्ञा दे देहलन । घूम-धाम से देवयानी

क विआह राजा ययाति से हो गयल । राजा देवयानी औ शर्मिष्ठा के लेके अपने राज लौट गइलन ।

राजमहल में आनन्द से गृहस्थ जीवन बीतत रहल । एही बीच राजा क प्रेम शर्मिष्ठा से हो गयल । गुमचुप विआहो हो गयल । राजा ययाति के देवयानी के गर्भ से यदु औ तुर्वसु दुइ पुत्र भइलन । ओहर शर्मिष्ठा के गर्भ से राजा के तीन लड़िका भइलन, नाम घरायल—दुह्यु, अनु औ पुरु ।

बहुत दिन ले त शर्मिष्ठा अपने लड़िकन क बात देवयानी से नाहीं बतवलिन. बाकी ई छिपल नाहीं रह सकल । देवयानी के मन के ई जान के गहिरा चोट लगल । देवयानी से ई अपमान नाहीं सह गयल । ऊ नराज होके अपने नइहर चल गइलिन ।

शुक्राचार्य क क्रोध ई सुनते भड़क उठल । ऊ सीधे राजा ययाति के ईहाँ पहुँचलन ।

‘राजा ! तोहके एतना घमंड हो गयल ।’—मारे क्रोध के शुक्राचार्य के देह कांपत रहल । ‘याद रखा जवानी के मद तोहें महापातकी बना के छोड़ी ।’

शुक्राचार्य सराप देहलन—‘तू जवानी के मद में लड़की के निरादर कइला, एसे आज से तोहार जवानी नष्ट हो जायी ।’

देखत-देखत राजा के भरल खिलल चेहरा मुरझाय गयल । छाती घँस गयल । पेट दब के पीठ में सट गयल । आँख गड़हा में चलि गइलिन । कपारे के बाल उज्जर होय गयल । गाल पचक गयल । दाँत टूट गयल । कान बहिर हो गयल । हाथ पैर हिले लगल ।

आपन ई हाल देख के राजा ययाति शुक्राचार्य के गोड़े पे गिरके रोवे-गिड़गिड़ाये लगलन । शुक्राचार्य के दया आय गइल ।

‘राजा ! सराप के एकदम से लौटाय लेब हमरे बस के नाहीं हौ । हम एतना कय सकीला कि तोहार कउनो लड़िका तोहार बुढ़ापा लेके

आपन जवानी तोहके दे दे त तू फिर जवान हो जइवा ।’ एतना कहके शुक्राचार्य चल गइलन ।

राजा एह सोच में डूबे-उतराये लगलन कि ई मुसीबत केके देई । के आपन चढ़त जवानी देके ई बूढ़ापा लेके होई ।

राजा ययाति अपने पाँचों लड़िकन के बोलाय के मुसीबत सुनवलन । राजा कहलन—‘हम विना समय के बूढ़ाय गइली । हमार वासना अबहीं मिटल नाहीं हो । तू लोगन में से केहू थोड़े दिन वदे आपन जवानी दे दा त हम आपन होसिला पूरा कय लेई ।

राजा वारी-वारी से पाँचों कुमारन क मुँह देखे लगलन, बाकी पाँचों चुप ।

सबसे छोट कुमार शर्मिष्ठा के बेटवा पुरू आगे बढ़लन—

‘पिता जी ! ई देह आपे क हौ । हमार भाग हौ कि ई आपके काम आवे ।’

राजा ययाति बड़े प्यार से पुरू के छाती से लगाय लेहलन । एकछन में पुरू बूढ़ हो गइलन औ राजा जवान ।

राजा ययाति के दिन विषय वासना में बीतत गयल । एक दिन ऊ पुरू के बोलउलन । पुरू क जुलजुल बूढ़ सरीर देखके ओन्हें अपने ऊपर लाज लगल । ऊ जइसे घरती में समाय गइलन । छलछलाइल आँख औ भरल गला से राजा कहलन—‘बेटा ! तू अनासे हमरे वदे एतना दुख झेलला । अब हमें अपनी बेहयायी पर लाज लगत हौ । हम तोहरे ऊपर बहुत खुस हई आज हम तोहार जवानी तोहें लौटावत हई । हम एतने दिन में देख औ समझ लेहली कि राक्षसी वासना के कब्बों अंत नाहीं होत ।

न जातु कामः कामनामुपभोगेत शाम्यति ।

हविष कृष्णवर्त्मैव भूय एवाभिवर्द्धते ॥



## बनिया क बेटा

भोजपुर इलाके में एक ठे वाभन रहलन । पढ़ल लिखल औ विद्वान । पूजा पाठ औ जजमानी कइके इज्जत औ सन्तोष के साथ आपन गुजर करत रहलन । वाकी न जाने भाग ओनके दगा देहलेस, कि भगवान ओनकर परिच्छा लेत रहलन । हैजा के बीमारी फइलल त घर के कुल परानी भगवान के पास पहुँच गइलन औ भाग अइसन कि मतहाई में ओनकर दूनों अँखियों जात रहल ।

वाभन देवता के मन दुनिया से उचट गइल । ऊ कुल छोड़ि-छाड़ि के जंगल में तपस्या करे लगलन । तिजहरिया के ऊ जंगल से निकल के एक ठे चौरस्ता पै आय के वइठ जाँय । आवत-जात मुसाफिर जवन कुछ दे दें, ऊ ओनके वदे काफी रहे । भगवान ओनके इहाँ तक पहुँचाय देहलन, वाकी ओनके कब्बों भगवान से कउनो सिकायत नाहीं रहल ।

एक दिन राजा ओही जंगल में सिकार खेलै अइलन । राजा के लस्कर देख के एक ठे हरिना आपन जीव लेके परायल । राजा के अमला फइला हरिना के पीछे घोड़ा घउड़ाय देहलन । ओही वखत ऊ वाभनों रोज मतिन चौरस्ता पै वइठल रहलन ।

सबसे पहिले एक ठे सिपाही वाभन के लगगे पहुँचलन । ऊ वाभन के देखते पूछलेस—‘हरे सुरवा हरिना केहर गइल ? वाभन एक ओर हाथ उठाय देहलन ।

थोड़िके देर में सूबेदारो पहुँचलन । ऊहो वाभन के देख के पुछलन—  
‘हे सूर हरिना केहर गयल ।’ वाभन देवता एक ओर हाथ उठाय के  
कहलन कि—‘हरिनो एहरे गयल है आउर सिपाहियो ।’

सूबेदार के आगे बढ़त देर नाहीं भयल कि राजा के मंत्री के  
घोड़ा वाभन के लगगे बमक गयल—मंत्री पूछलन—‘सूरदास हरिना  
केहर गयल ।’

सूरदास पहिलहीं मतिन हाथ उठाय के कहलन—‘हरिनो एहरे  
गयल है औ सिपाही औ सूबेदारो ।’

मंत्री थोड़िके आगे पहुँचल रहल होइहें कि राजौ के सवारी आय  
गइल औ ऊहो पूछलन—‘सूरदास जी हरिना केहर गयल ।’

सूरदास ओनहू के हाथ उठाय के बताय देहलन, औ कहलन—  
‘महाराज हरिना के पीछे सिपाही, सूबेदार और मंत्रियो एहरे गइलें ह ।

राजा एतना सुनके अचकचाय गइलन । ऊ घोड़ा से उतर गइलन  
औ सूरदास के पैजरे पहुँच के पुछलन—‘सूरदास जी तू देख त नाहीं  
सकता, वाकी सिपाही. सूबेदार औ मंत्री के आउर हम्मे कइसे  
बोन्ह गइला ।’

‘जवान से,’ सूरदास कहलन । ‘हरे सुरवा कहके पूछे वाला सिपाही  
जइसन छोटे दरजा के अदमी होय सकेला । हे सूर जे कहलेस ऊ जरूर  
सिपाही से ऊँच ओहदा वाला सूबेदार रहल होई । आ मन्त्री अइसन ऊँच  
अदमी दुसरौ के इज्जत करे जानलन । जे सूरदास कहलेस ऊ मन्त्री से  
कम न रहल होई । औ सूरदास जी कहै वाला राजौ हो सकला । अदमी  
जेतने ऊँच ओहदा प होला ओकर जवान आतने मोलायम होला ।’

राजा सूरदास के बुद्धी प लट्टू हो गइलन । ऊ जिद् कइके औ  
मनाय के सूरदास के अपने राजधानी में लियाय गइलन । सूरदास के

रहै औ पूजापाठ वदे एकठे मन्दिर में इन्तिजाम कयल गयल । ओनके खाये पीये वदे दस रुपया महीना वँध गयल, जउने में से दुइये रुपया में ओनकर काम चल जाय । भजन कीर्तन में सूरदास के दिन मजे में बीतै लगल ।

एक दिन राजा के ईहाँ घोड़ा के एकठे सौदागर आयल । ओकरे पास एकठे अइसन घोड़ा रहल, जवने के जे देखे देखते रहि जाय । ओकर तइयारी अइसन रहल कि पीठी पं से माछी विछलाय जाय । राजा के दरवारी लोगन के राय में ऊ जनावर राज के सवारी लायक रहे । घोड़ा राजा के सामने हाजिर कयल गयल । राजा के मन में न जाने का आयल ऊ कह वइठलन कि सूरदास के राय ले लेवल जाय । ई सुनके सबके अचरज भयल । भला आन्हर भँभर घोड़ा के हाल का जानी ।

वाकी राजा के बात के काट सकला । सूरदास बोलावल गइलन । ऊ घोड़ा के पुठ्ठा औ पेट टोवलन त मुस्कियाय देहलन । ओकरे वाद ओकर मुँह औ कान टोअलन । फिर राजा के पंजरे आय के कहलन कि ई घोड़ा आप लायक नाहीं बाय ।

राजा त चुप रहलन, वाकी रिसालदार पुछलन कि काहें ? सूरदास कहलन—‘सवार बोलावा, अपनै मालूम होय जाई ।’

तुरतै सवार बोलावल गइल । घोड़ा के जीन कसायल । सवार जइसहीं घोड़ा के पीठ पं चढ़के लगाम थमलेस घोड़ा अइसन उड़ल कि देखवइयन के झाँई आवे लगल । रिसालदार मुस्कियाय के सूरदास के ओर तकलन । तबले त चारो ओर हउरा मच गयल । घोड़ा सवार के लेहले नदी में पइठ गयल । रिसालदार औ सौदागर दूनो के मुँह लटक गयल ।

राजा सूरदास से पूछलन—‘तू कइसे जनला कि घोड़ा में ई दोस बाय ।’

सूरदास कहलन—‘जब हम घोड़ा के पेट टोअली त एतना गरमी मिलल कि हम त वृझलीं कि हमें आन्हर जानके भैंसा के घोड़ा वताय के देखावल जात ही । एही से हमें हँसियों आइ गयल रहे, वाकी जब मुँह टोअली त पतियाये के पड़ल कि ई भैंसा नाहीं धोड़ै ही ।’

सूरदास कहत गइलन—‘ई घोड़ा त जरूर ही वाकी दूध भैंसी के पिपले ही । एसे जब ई पानी देखी त ओम्मन पइठले बिना ना मानी ।’

राजा ई सुन के सौदागर से सही बात बतावे के कहलन । सौदागर हाथ जोड़ के ठाढ़ हो गयल । कहलेस—‘सरकार ई बात ठीक ही । जब ई घोड़ा के जनम भयल ओही समय एकर मतारी मर गइल । हमार एकठे भँइसों ओही वखत वियाइल रहे । औ संयोग अइसन कि भँइस के पाड़ा मर गइल । भँइसिया सोरह सेर दूध देत रहल, जवन कुल ई घोड़वै पिपलेस ।’

राजा सूरदास के बुद्धि पर एतना खुस भइलन कि ओनके मिलै वाले तनखाह में एक रुपिया के तरक्की कय देहलन ।

कुछ दिन वितले के बाद राजा के वियाह बदे पड़ोस के राजा के ईहाँ से वाभन आयल । राजा के फेर न जाने का सूझल कि ऊ कह बइठलन कि पहिले सूरदास लड़की देख आवें । दरबारी लोग फेर चकरायल । मंत्री कहलन कि सूरदास भला लड़की के कइसे देखिहैं । वाकी राजा के मुँह से निकलल बात टर कइसे सकत रहल ।

सूरदास लड़की के वाप के राज में पहुँचलन । राजकुमारी ओनके सामने ली आवल गइलिन । राजकुमारियो एही सोच में डूवल रहलिन कि जेके अँखिये नाहीं वाय ऊ देखी कइसे । तवले सूरदास कुसल छेम पूछ देहलन । राजकुमारी क धियान त दुसरी ओर उड़ल रहल । ऊ सन ना पउलीं । कह उठलीं—‘आँय’ ।

सूरदास फेर ऊहे सवाल कइलन औ जवाब सुनके लवटि अइलन । राजा जब ओनसे लड़िकी के वारे में पुछलन, सूरदास कहलन कि अकेले में बताइव । राजा के हुकुम से जब सबलोग उहाँ से हट गयल त सूरदास कहलन—‘वियाह जात में होला । तूँ बनिया आउर ऊ धुनियाँ त वियाह कइसे होई ।’

राजा त ई सुनते लाल हो गइलन । राजा नंगी तलवार लेहले अपने मतारी के लग्गे पहुँचलन । राजा रोवे लगलन । ऊ मतारी से कहलन कि ठीक-ठीक बताय दा कि हम केकर बेटवा हई, नाहीं त आन गला काट के मर जाव ।

ओनकर मतारी देखलिन कि अब बतवही के पड़ी । ऊ कहलिन कि हम्मे कउनो लड़िका नाहीं होत रहल । राजा एसे बहुत दुखी रहलन । त हम्मे एकठे उपाय सूझल । एकठे बनिया के घरे लड़िका भयल । हम अपने दाई के भेज के आपन हार देके ओ बनिया के लड़िका के नार समेत मँगाय लेहली औ ओही लड़िका के लेके सवरी में बइठ गइली । सब जगह ई जान के खुसी मनावल गयल कि रानी के लड़िका भयल । औ बनिया के घरे एकठे पुतरा बनाय के नदी में बहाय देवल गयल औ ई कह गयल कि लड़िका जनमते जात रहल । ओही बनिया के लड़िका तू हउवा ।

ई सुनके राजा के जइसे अँखिये टँगाय गयल । ऊ मतारी के गोड़े गिर पड़लन । उहाँ से उठके ऊ सोझे सूरदास के पास गइलन । ओनसे पुछलन कि सूरदास जी आप कइसे जनला कि हम बनिया हई ?

सूरदास कहलन—‘राजा जहिया हम घोड़ा के असलियत परख के बतउली, औ आप इनाम में हमरे तनखाह में एक रुपया के तरबकी कइला, ओही दिन हम जान गइली कि आप बनिया हउवा । काहें से जे

राजा के जनमल रहल होता त ओतना पै दस-पाँच गाँव इनाम में दे देता  
घाघ कहले वाटन—

‘वनिया क सखरज, ठकुरे के हीन ।  
वइदे क पूत ब्याधि नहि चीन्ह ।  
पंडित चुप चुप बेसवा मइल ।  
कहे घाघ पाँचों घर गइल ।’

राजा ई सुनके अइसन लजइलन कि फेर ओन्हें ई पूछे के हियावे ना  
परल कि राजकुमारी धुनियाँ कइसे रहल । ऊ दरवार में जायके सूरदास  
के नाँवे दस गाँव लगाय देवे के हुकुम मंत्री के सुनाय देहलन ।



## भैरवी क साज

‘बारे बलम फुलगेनवाँ न मारो लगत करेजवा में चोट’

सिंहवाहिनी देवी के सालाना सिंगार के समय माई के दरवार में जब चम्पा वाई अलाप लेके भैरवी सुरु कइलिन, त उहाँ बइठल लोगन क हाथ अनजाने में करेजा पै पहुँच गयल। रात भर गाना सुनत-सुनत जे झपकी लेवे सुरु कय देहले रहल, ऊहो अइसन अचकचाय के उठ बइठल जइसे केहू ओनके उप्पर लोटा क पानी उड़ेल देहले होय।

चम्पा वाई के गला जइसन सुरीला रहल वइसहीं ओनकर रूपो अइसन रहल कि देखवइयन के झाँई आवे लगे। औ भैरवी के त ओन्हे जइसे सिद्धि मिलल रहल। बनारस में ओह समय ओनके जोड़ के भैरवी गावे वाला केहू दूसर नाहीं रहल।

चम्पा वाई क टीप ओह भोरहरी के बेरा गंगा के चीर के ओह पार रेती तक पहुँचत रहल। जइसहीं चम्पा वाई दोहराय के गउलिन—‘लगत करेजवा में चोट’ सज्जै दरवार झूम उठल।

‘वाह मालिक, तनी वताय के’—मन्दिर के ओर के सीढ़ी से ई आवाज लगते, दरवार के एक कोने में जइसे हलचल मच गयल। चम्पा वाई चकपकाय के ओहर तकली, त देखें कि बचऊ महाराज क छ फुटी काया सीढ़ी पार कइके सामने आइ गइल हौ। चम्पा के गइबे जइसे भुलाय गयल।

बचऊ महाराज आवाज देहलन—‘सुरु होये दा चम्पा, रुक काहें गइलू। का सच्चों के पीर उठ गयल?’

बचऊ महाराज के एतना कहतै दरवार के जउने कोने में हलचल मचल रहल, ओहर से आठ दस जवान लाठी लेहले तनतनाय के खड़ा हो गइलन । ई पट्ठा बल्ली बाबू के रहलन, जेकरे नाम के दवदवा ओह समय बनारस पं रहल । हर समय दस बीस पट्ठा दुआरे पं पड़ल भाँग-बूटी छानल करें औ जरूरत पड़ले पं सौ दू सौ के एकट्ठा करे में देर न लगे ।

बल्ली बाबू के पट्ठन के लाठी खड़कतै, लोगन के देही के जइसे खून सुखा गयल । बाकी बचऊ महाराज पं एकर तनिको असर नाहीं देखायल । ऊ अगिला पट्ठा के ओर ताक के कहलन—‘कारे सुमेरवा ! जाय के बल्लो से कह दीहे कि हमसे मिल लीहें ।’

सुमेर टकटकी लगाय के देखत रह गयल । बचऊ महाराज कंधे से खसकल दुपट्ठा उप्पर चढ़ावत घाट के ओर बढ़ गइलन । दरवार खतम हो गयल । कुछ लोग घरे गइलन औ कुछ लोग नहाये वदे गंगा किनारें । चम्पा बाई बल्ली बाबू के पट्ठन के घेरा में दालमंडी के रस्ता धइलिन ।

वात ओह समय कं हौ, जब तुहकुन के अमलदारी के धूर चटाय के फिरंगिन के कोतवाली चीक के करेजा पर खड़ी होय के भद्रोमल के हवेली से आँख लड़ावे सुरू कइले रहल । बल्ली बाबू के घर एही हवेली के पिछवे लख्खी चौतरा से सटने रहल । कहल जाला कि एकर नाम लख्खी चौतरा एह वदे पड़ल कि हाथ भर के चौतरा वदे जब दुइ बनारसिन में ठन गयल त दूनो ओर के कुल मिलाय के एक लाख रुपया लड़े में खरच हो गयल । बल्ली बाबू बनारस के सराफा बाजार क राजा कहल जाँय । का मजाल कि एक्को गुल्ली सोना चाहे एक्को शील चाँदी बिना ओनके मरजी के बिकाय जाय । -मिर त अवही पचीसिये में रहल, बाकी सराफा के बूढ़ बूढ़ दलाल ओनके गुरु कहैं औ मानैं । जब बल्ली बाबू सराफा में पहुँचे त बड़े-बड़े सैठ हाथे में पान के दोना लेके खड़ा हो जाँय । बल्ली बाबू खाली दलाल ना रहें । बल्ली बाबू के रहत

सराफा के ओर केहू आँख नाहीं उठाय सकत रहल । सराफा के नईकी कोतवाली पं ओतना भरोसा ना रहल, जेतना बल्ली बाबू पं ।

बचऊ महाराज पैंतीस के पास पहुँचलन रहलन । बाल-ब्रच्छा वाले रहलन । सरीर औ रियाज खानदानी रहल । बाप दादा के बखत से जजमानी होत आइल रहल । जजमानियो एकठे रियासत होले, जेकरे रच्छा बदे मालिक के गुंडा बने के औ चेलन के एकठे फउजो पाले के पड़े ला । बचऊ महाराज ई दुनों में बनारस उप्पर मानल जात रहलन । ओतकर हवेली बालूजी के फरस पं रहल । ऊ हवेली का रहल एकठे किला रहल । सदरी दुआर एकै, बाकी ओम्मे अँगना इग्यारह ठे । बचऊ महाराज लँगोट के पक्का रहलन, बाकी ओहो समय के रईसन मतिन गाना सुनै के सउख ओन्हऊ के रहल । साल भर पहिले जब बनारस के रईसन के महफिल में चम्पा बाई के धुम मचल रहल, बचऊ महाराज कब्बों-कब्बों चम्पा बाई के कोठा पं जाय के गाना सुन आवें । बाकी साल भर से चम्पा बाई मुजरा त बन्द करी देहलिन, महफिलो में जाव छोड़ देहलिन, चाहे केहू ओनके एक लाख देवे बदे काहें न तइयार होय ।

साल भर गहिले चम्पा बाई के भेंट जब बल्ली बाबू से भइल, त चम्पा अपने मतारी के कुल सिखावल-पढ़ावल भुलाय के बल्ली बाबू पर लट्टू हो गइलिन । बल्ली बाबू उहाँ जाये त सुरू कइलन गाना के आनन्द लेवे, बाकी धीरे-धीरे ऊ दूसरे आनन्द में पड़ गइलन । ऊहो समय आय गयल, जब मोजरा के समय रईस लोग दालमंडी पहुँचै त चम्पा बाई के खिरकी बन्द पावे । ई बात दातमंडी के घरे-घरे फइल गयल कि अपने रईस के कहले से चम्पा कोठा बन्द कय देहलिन । दालमंडी में बल्ली बाबू चम्पा के रईस कहल जाये लगलन औ चम्पा के रोव-दाब ओह गली मे सबके छोप लेहलस । नया-नया आदल कोतवाल फरजंद अली के

भी तरस के रह जाये के पड़ल । चम्पा के गाना सुने के लालसा ओनके मने में भुराय गयल ।

चम्पा नाचव-गाइव कुल छोड़ त देहलिन बाकी जब सिंहवाहिनी देवी के सिंगार के समय नगिचायल त ओनके अपने माई के कहल इयादि पड़ गयल । ओनकर माई हर साल सिंहवाहिनी देवी के सिंगार के दरवार में गावे वदे जरूर जाँय । ऊ बतउले रहलिन कि चम्पा के ननियो उहाँ जाये में कउनो साल नागा नाहीं कइले रहलिन । ओनके ई विस्वास रहे कि देवी जी के किरपा से ओकर बंस फूलत फलत आवत हौ । चम्पा जब से नाचव-गाइव सुरू कइलिन, देवी जी के दरवार में जाय के अपने हुनर से माई के रिझावे से ना चूके । ऊ वल्ली बाबू के राजी कइ लेहलिन कि भोर के बखत मन्दिर में जाय के एकठे भैरवी सुनाय अइहें । ओनके संगे वल्ली बाबू के दस वारह पट्ठी उहाँ गइलन । संयोग क बात कि ओही समय गंगा नहाये जात के जब बचऊ महाराज मन्दिर के पास पहुँचलन त चम्पा के टीप सुनके माई के दरवार में पहुँच गइलन औ अनयासे ओनके मुँह से ऊ बात निकल गयल, जौन दरवार के खड़बड़ाय देहलेस ।

वल्ली बाबू अपने पट्ठन से जब ई कुल सुनलन त मारे गुस्सा के ओनकर चेहरा लाल हो गयल । ऊ टप से लाठी उठीलन औ दलान के बाहर होय गइलन । गल्ली में पहुँचते ओनके मन में न जाने का आयल कि मुड़ के लाठी फेंक के खाली हाथ बचऊ महाराज के घरे पहुँच गइलन ।

वल्ली बाबू के देखत बचऊ महाराज उठ के आदर से ओनके बइठावे चहलन, बाकी वल्ली बाबू खड़ खड़ कहलन—‘सुमेरवा कहलेस ह कि महाराज बोलउले हउवन । सुमेरवा कउनो गुस्ताखी कइलेस का ?’

‘नाहीं हो । चम्पा के भैरवी साल भर पं सुन के मिलल, तवन ऊ

ससुरा लाठी खड़कावे लागल । चम्पी त अइसन लजाइल जइसे तोहार विभ्रहुता होय ।

‘विअहुता’ सुन के वल्ली बाबू तिलमिलाय उठलन । तब्बौ अपने के सँभार के कहलन ‘कल भोर में मनकनिका घाट पर चम्पा के भैरवी सुने के तोहके नेवता हौ महराज ।’

वल्ली बाबू के चुनौती समझत वचऊ महराज के देरी ना लगल । ऊ झगड़ा बढ़ावे नाहीं चाहत रहलन । ऊ त लाठी खड़कले पँ सुमरवा के ई चेत दियावे वदे कि हम तोहरे मतिन पट्ठा नाहीं, वल्कि गुरू हई, वल्ली बाबू के भेज देवे वाली बात ओनके मुँह से निकल गइल रहल बाकी वल्ली बाबू के बात से ऊ समझ गइलन कि बात उहाँ तक बढ़ गइल हौ, जौने ले पीछे नाहीं हटल जा सकत । वल्लियो बाबू बिना जवाब के इन्त-जार कइले उलट के बाहर चल गइलन ।

ई खबर विजली मतिन सहर भर में फइल गइल । सकै जवान पँ एकै बात रहल कि कल का होवे वाला हौ । दूनो ओर के पट्ठा लाठी चिकनावे सुरू कय देहलन । दूनो कोठियन में हलचल मच गयल । रात दूइये बजे से मनकनिका पँ लोग जुटे लगलन । भोर हेत होत वचऊ महराज औ वल्ली बाबू अपने अपने पट्ठन के साथ पहुँच गइलन । ओहारदार पालकी में चम्पो बाई उहाँ ली आवल गइलिन । चम्पा जबसे ई खबर सुनले रहलिन तबै से दाना पानी छोड़ के रोवत रहलिन । रोवत-रोवत ओनकर आँख फूल गइल रहल । बार-बार ओनके मन में आयल कि रोय-धोय के वल्ली बाबू के रोकीं, बाकी ई सोच के कि फिर बल्लीबाबू बनारस में कवन मुँह देखइहें, मुँह न खुलि पावे । चम्पा पत्थर क करेजा कय के ई तय कय लेहलिन कि चाहे जवन कुछ हो जाय, वल्ली बाबू के सान मे बट्टा चम्पा के मोहवत औ चम्पा के अपने स्वारथ वदे न लगे पायी ।

बचऊ महाराज सामने के मड़ी पं बइठल रहलन । बल्ली बाबू उहाँ जाय के पुछलन—‘का महाराज भौरवी सुने के तइयार हुउवा ।’

‘हाँ हो ! हम त सुरू होवे बदे अगोरत हई ।’ बचऊ महाराज मुट्ठिक-याय के कहलन ।

‘साज पं का वजे के चाही ।’ बल्ली बाबू तनी तिरछा होके कहलन ।

‘चम्पा तोहार हई और साजो तोहरे मन के रहे के चाही ।’ बचऊ महाराज तनी ठनक के कहलन ।

बल्ली बाबू लउट गइलन । चम्पा के पालकी से उतार के सामने के मड़ी पं बइठ देहलन । हाथ में तलवार ले के माथे पं लगवलन आ आगे बढ़के बचऊ महाराज से कहलन—‘आवा महाराज ! पहले साज मिलाय लेवल जाय ।’

बचऊ महाराज अपने चेला से तलवार लेके माथे लगवलन औ जय जगदम्बा कहके सामने आ गइलन । जइसे-जइसे तलवार खन्के, वार अउर ओकर काट होय, वइसे-वइसे देखवइयन के साँस टँगाये लगल । एक घड़ी बीत गइल, लेकिन दूनो लड़वइयन के तेजी में कउनो कमी ना आयल । चम्पा दाँते से जीभ दब उले करेजा थाम के बइठल साज मिले के घड़ी टकटकी लगाय के अगोरत रहली । बाकी ई साज त भौरवी से मेल खात नाहीं रहल । झलफलाह होवे लगल । नहवइया घाट पर आवे लगलन । बल्ली बाबू के निगाह तनी अजोर में जब चम्पा के भुरायल मुँह पं पड़ल, त ओनके देह में जइसे विजली दउड़ गयल । अब त ओनकर वार एतना तेज हो गयल कि बचऊ महाराज के बचाव करे के फुरसत न मिली । देखवइयन के अइसन बुझायल कि अब मैदान बल्ली बाबू के हाथ में हौ । तब ले त चारो ओर हल्ला मच गइल । चम्पा क भाग फुटल । बल्ली बाबू के वार रोके बदे जइसहीं बचऊ महाराज तलवार, चलवलन,

बल्ली बाबू के गोड़ गोवर पे पड़के अइसन विछलायल कि झटका से चलावल गइल बचऊ महाराज के तलवार पर ओनकर गर्दन अपने-आपे लटक गयल ।

बचऊ महाराज झपसे तलवार फेंक के बल्ली बाबू के दूनो हाथ में उठाय लेहलन । ओनके उठउले तुरते अपने घरे पहुँचलन । चला भेज के डाक्टर बोलउलन । तबले त कुल खतम हो चुकल रहल । चम्पा के जइसे काठ मार गयल । ऊ न त रोवलिन न कुछ बोललिन । बल्ली बाबू के पट्ठा रोय रोय के चम्पा के घरे चले के समुझवलन, बाकी ऊ त जइसे पत्थर हो गइल रहलिन । न कुछ बोलें न कुछ सुनें । दुइ घंटा बाद मनिकनिका पर चिता सजावल गयल । बचऊ महाराज रोवत-रोवत लास के चिता पे सुतवलन । ओनकर रोवाई देख के पत्थर के करेजा पिघल जाय । अइसन बुझाय जइसे सगो छोट भाई के चिता में आग लगावे के होय ।

चिता में आग लग गइल । चिता जल गइल । बाकी चम्पा अपने जगह से हिललिन नाहीं । जब लोग चिता बहायके चले लगलन त अइसन बुझायल जइसे झटके से चम्पा के नींद खुल गयल हो । बल्ली बाबू के पट्ठा आंहीं रहलन । चम्पा चकपकाय के कह उठली—‘हमें भैरवी गावे के रहल न । जगउला काहें नाहीं । देरी न हो गयल होई । बल्ली बाबू नराज न होइहें ?’

चम्पा के देख के सुमेर के आँख से पानी झरै लगल । चम्पा ग्ठलीं । धीरे-धीरे उहाँ गइलिन, जहाँ बल्ली बाबू के चिता जलावल गइल रहल । पलथी मार के वइठ गइलिन । कुछ गुन-गुनइलिन । फिर अलाप लेहलिन ओकरे बाद ओनके कंठ से फूट निकलल भैरवी—

सैयाँ बेदरदी दरदिया न बूके, रहत नजरिया के श्रोत ।

## राधा गावत हौं

पूरे पाँच बरिस बाद बनारस आवे के मोका मिलल। पुरानी बात एक एक करके याद आवै लगल। काशी एक्सप्रेस जब इलाहाबाद से बनारस क ओर बढ़ल त पारी-पारी से ऊ सवकर चेहरा सामने उभरै लगल, जेकरे साथे जिनगी के ६ बरिस बीतल रहे। इन्टर से विजनेस मैनेजमेंट तक औ डी० ए० बी० कालेज से हिन्दू विश्वविद्यालय तक। दारानगर के सावजी क मकान क ऊ कोठरी, जेमें रहके इन्टर औ बी० काम० पास कइले रहली। अब ना जाने के ओमे होई। हो सकेला हमरे जइसन कउनो स्कूली लड़िका डेरा डलले होय, चाहे कउनो बाल-बच्चा वाला गिरहस्थ। सहुवाइन चाची क छोह त एह जनम में ना भुलाय सकत। कालेज से लउटे में देर होय तब्वो डाँट सुभै के होय औ सवेरे अवेर ले सुतल रही त ऊ तबले बरबराय, जइले उठके कित्ताव खोल के पढ़े न लगी। एतना चौकसी त आपन मत्तारियो न रख पावत। सहुवाइन के देख-भाल औ सख्ती क ई नतीजा रहे कि हम आज पढ़ लिख के एह लायक भइली कि बम्बई के एक ठे बड़हर फर्म में असिस्टेंट मैनेजरी करत हईं।

अब जब पाँच बरिस पै बनारस लउटत रहली त मन ईहे करे कि चल के सहुवाइन के ओह कोटरिये में डेरा डाली। बाकी लाचारी रहै। अगर हम बनारस आयके क्लक्स होटल से नीचे के कवनो होटल में ठहरित औ ई बात हमरे फर्म के मालूम हो जात त हमार नौकरी जात देर न लगत। हमरे फर्म के ई बराबर ख्याल रहे कि ओकरे अफसरन के

रहन सहन में तनिको अइसन कमी न रहे, जैसे फर्म के इज्जत पै आंच आवे। बम्बई से चलेके पहिलहीं क्लार्क्स हॉटल में हमरे बदे कमरा रिजर्व हो चुकल रहल।

याद आइल धर्मेन्द्र के जे सावजी के ओही मकान में एकठे दूसर कोठरी लेके रहत रहलन। ऊ हमरे साथे बी० काम० पास कयके जीवन-बीमा निगम में असिस्टेंट हो गयल रहलन। ओकरे दुइ बरिस बाद ले जब ले हम बनारस में रहली, बराबर भेंट मुलाकात होत रहल। ओ बखत त ऊ भेन्नूपुर वाले दफ्तर में रहलन। अब कहीं बदली न होय गयल होय। पाँच बरिस क दिन कुछ होला। अब बच्चा बाबू कहाँ होइहैं, जवन बड़ बाप के बेटवा रहें। इन्टर तीन बरिस में कइसहूँ डकलन, बाकी चेहरा पै तनिको शिकन ना देखाय। तिसरे दिन घेर के हमहन सब साथिन के चाय पियाव। का अबहीं ले ऊ कालिजे में होइहन?

औ ऊ राधा भौजी। राधा भौजी के याद अउते, मन में जइसे गुदगुदी उठे लगल। राधा भौजी क घर हमरे पड़ोसे में रहल। जब हम बनारस पढ़े अइली, ओकरे दू बरिस पहिले ऊ वियह के ओ मुहल्लामें आइल रहलिन। परसोतम भैया खात पियत घर के बड़ा सुग्घर जवान रहलन। ओनके घरे गल्ला क कारवार होत रहल। बाप के साथ ऊ कारवार में हाथ बटावें। परसोतम औ राधा क जोड़ी देख के लाग सिहाय। राधा क सास ना रहलिन, एसे डोली से उतरते गिरस्थी के वोझ कपारे पै पड़ गयल रहल। घरेके काम धंधा से फुरसत पाके, ऊ सहुवाइन चाची के इहाँ चल आवल करें। राधा क सुभाव से चाची एतना खुश रहें कि कहल करे कि राधा साच्छात लक्ष्मी हौ। चाची राधा के दुलार से पगली कहें।

पुरान बात सोचत ई ना बुझायल कि कव रस्ता खतम हो गयल। एक ठे झटका लगल और गाड़ी कैंट स्टेशन पर रुकल। प्लेटफार्म पर

गाड़ी के रुकते एकठे वर्दी वाला बैरा आके सलाम कइलोस औ हमार समान लपेटे लगल । ओकरे वर्दी पर क्लाक्स होटल क नाँव पढ़ के कुछ पूछे क जरूरत नाहीं भयल । बाहर पोर्टिको में इम्पाला गाड़ी खड़ी रहल । शोफर फर्शाशी सलाम कयके दरवाजा खोललोस और पाँच मिनट में हम होटल क एयर कंडीशन कमरा में पहुँच गइली ।

तीन दिन त फर्म के काम के झंझट में पड़ल रहली । शहर के बड़े-बड़े रोजगारिन से मिलब जुलब, ओ लोगन के लंच डिनर में शामिल होव, औ रोजगार क पंतरेबाजी में बखत कटल । हम खुश रहली कि यात्रा क फल अच्छा रहल । हमरे फर्म क इज्जत रोजगार के दुनिया में पहिलहीं से रहल, बाकी एह यात्रा में फर्म के साथ हमरो धाक इहाँ के व्यापारिन में जम गयल ।

रोजगार के झंझट में तीन दिन ले ऊ ख्याल मन से एकदम दूर हो गयल रहल, जवन इलाहाबाद से बनारस तक ट्रेन में उभड़ के पुरानी जिनगी के याद ताजी कय देहले रहल । बाकी रोजगार के काम से तनी फुरसत मिलते, फिर सहुवाइन चाची, धर्मेन्द्र, बच्चा बाबू, राधा औ न जाने केतना पुरान संघातिन क चेहरा आँखी के आगे आचे लागल ।

चौथे दिन साँझी क कुल प्रोग्राम कंसिल कय देहलीं । चल पड़ली दारानगर । क्लाक्स होटल से दारानगर तक के रस्ता में कउनो फेर बदल नाहीं देखायल, जौन एह पाँच बरिस में भयल रहल होय । होटल के इम्पाला जब दारानगर पहुँचल और हम एकठे पुरान मकान के सामने गाड़ी रोके के शोफर के इशारा कइली त ऊ चकपकायल । सोचले होई कि साहब भुलाय के इहाँ रोके के कहत हउवन । बाकी जब हम फेरु इशारा कइली त ओके गाड़ी रोकही के परल ।

ओह दुआरी पं पहुँचतँ हम ई भुलाय गइली कि अब हम के हईं । पाँच बरिस के अफसरी में हमार कपड़ा लत्ता त बदली गयल, चाल ढाल

औ परसनालिटियो अइसन हो गयल कि पुरान चिन्हारों के हमें देखते चीन्ह जाव मुश्किल रहल । हमार ध्यान ओहरो नाहीं गयल कि इम्पाला हकत पास पड़ोस के लोग बाग के निगाह ओही पं जम गइल । औ जउने बखत लकदक वर्दी वाला शोफर गाड़ी से उतर के दरवाजा खोल के ठाढ़ भयल ओह बखत त देखवइन क आँखि चौधियाँ गयल । बाकी हमार ध्यान ओह ओर नाहीं गयल । हम सीधे डेवड़ी लाँघ के घर में पइठ गइली । ठीक वइसहीं जइसे पाँच बरिस पहिले कालोज से लउट के घरे में जात रहली । सहुवाइन चाची अँगना में खटिया पं वइठल चिमटी से खरवूजा के बीया छीलत रहे । हमें घरे में पइठते ऊ अचकचा के ठाढ़ होके अपने माथे के लुग्गा सरकावे लगलिन । हमें समझत देर नाहीं लगल कि चाची हमें चीन्हली नाहीं । अब हम अपने लजाय उठली । हम सोचली कि इहाँ त हमें कुरता धोती पहिनके और पंदले चाहे रिक्सा पं आवे के चाहत रहल । बाकी चाहो के त वेश न बदल पाइत । कुरता धोती त हम पहिनऊ भुलाय गयल रहली । औ अब हमरे पास ऊ रहवो त ना कयल ।

‘का चाची हम्रके चीन्हवों ना कइलू’—हम ठेठ भोजपुरी में कहली । अब चाची क तनीसा तसल्ली भइल औ ऊ आँखि उठाय के हमरे ओरि देखलिन । तबले हम फेरू कह उठली—‘अरे हम सिरी किशुन न हइ,’ तोहरे गोदी में ६ बरिस रहके अदमी भइल वाटी ।’

चाची के आँखि भरि आइल । ‘अरे वचवा ! तू अइसन भेष बदल के आयल अउवा कि कइसे चीन्ह पायीं ।’ चाची जइसे निहाल हो गइलिन । ‘बइठा बेटा’—कहके चाची अपने कोठरी में जाय के कटोरा में मिठाई ली आय के हमरे आगे धय देहलिन । चाची एकर भारी ओरहन देहालन कि ईहाँ से गइले पर एको चिठियो हम ना देहली ।

एतने में चाची के घरे के दलान में पास पड़ोस के मरद, मेहरारू औ लड़िकन के भीड़ जुटै लागल । चाची क निगाह पड़ल त घुरक के कह-

लिन—‘का भीड़ लगउले हउवा लोगन, सिरी किशुन के ना जनता, जवन एही घरवा में रहके पढ़त रहलन।’ चाची के आँख में एकठे चमक देखायल। ऊ गंभीर होके कहलिन—‘अब हमार सिरी किशुन बहुत बड़ा अफसर हो गयल हौ। कलक्टरो से ढेर तनखाह पावेला।’ लोगन के चाची क ई बात पतियाये के पड़ल, काहें कि जइसन गाड़ी चाची के दुआर पर ओह समय खड़ी रहल, ओइसन गाड़ी पं चढ़त लोग कलक्टरो के नाहीं देखले रहल।

जलपान कराय के चाचीं पहले ईहे पुछलिन कि दुलहिन कहाँ वाय। हमें हँसी आइल औ हम कहली कि चाची अवहीं कउनो विटिया के वाप तइयारे नाहीं भयल। चाची हमरे एह जबाब पं बहुत नाराज भइलिन।

फिर त बतकहीं सुरु हो गयल। मुहल्ला भर के ऊ लोगन के हाल-चाल चाची बताय गईलिन, जेके हम जानत रहली। हमरे ओ संगिन साथिन के चर्चा चाची कइलिन, जेकरे बारे में चाची के थोरिको जानकारी रहे। बाकी डेढ़ घंटा में चाची एक्को वार राधा भौजी के नाँव ना लिहलीं। हम राधा भौजी के बारे में जाने के बेचैन होत रहली, बाकी न जाने कौन संकोच हमें अइसन दवाय दे कि हम भउजी के नाँव न ले पाईं। हम सोचे लगली कि का राधा भौजी मुहल्ला छोड़ के कतों अउर त ना चल गइलीं। अब हमार सबुर समाप्त हो चलल रहल।

हमरे सामने ओही अँगना के, जवने में आज हम बइठल हई, पाँच वरिस पहले के ऊ तसवीर नाचे लगल, जब राधा भौजी आके एके मनसायन कय देत रहली। राधा भौजी मुहल्ला के त पतोह रहलीं, बाकी एह अँगना में जब आवें त चाची के विटिया बन जाँय। ओनके चिकारी से हमरे नार्की दम हो जाय। हमें आगे के डहर न मिले। भौजी हमार समउरिये रहें, बाकी ओनकर सुभाव एतना निर्मल रहे कि मन के कउनो कोना में कलुष कतों खोजलहं न मिले।

ओह राधा भौजी क हाल जाने वदे औ ओन्हें देखे वदे हमार मन छटपटात रहे औ चाची के दुनिया भर के पंचायत अइसन घेरले रहल कि जइसे राधा के कउनो गिनतियो ओनके आगे नाही रहल । उकताय के हम पूछी बइठली—‘राधा भौजी क का हाल हो चाची ।’

राधा क नाँव सुनतै जइसे चाची तिलमिलाय उठलीं । ओनकर गला रूँधाय गयल । आँख भरभराय आइल । ‘का वताई बचत्रा, राधा ओह जनम के देवी रहल । कउनो कर्म क फल भोगे इहां आइल बाटे ।— चाची बड़ी मुश्किल से कह पउलीं । चाची क ई भूमिका हमरे समझ में ना आइल । बाकी एतना त बुझाय गयल कि राधा प कउनो भारी बिरत पड़ल हौ ।

कुछ चुपाय के चाची कहे सुरु कइलिन—‘तोहरँ गइले के बाद ओही साल परसोतम के बाप मर गइलन । नई उमर और बाप क छोड़ल रोजगार । परसोतम कुंसंगत में पड़के दारू सवाद लेहलन । रोज संझा के एही वखत घरे से निकल जाँय और आधी रात बितले नसा में चूर लउटें । धीरे धीरे दुकान दौरी खतम होवे लगल । पहिले त विलायती पीयत रहलन । जब पैसा क टोटा पड़ल त देशी ठर्रा शुरू भयल । जब ओहू क जुगाड़ होव मुश्किल होवे लगल त स्पिरिट वाली सस्ती शराब क पारी आइल ! राधा समुझावत समुझावत थक गइल, बाकी परसोतम क जवन लत लगल ऊ नाही छुटल । एक दिन ऊहो आयल जब परसोतम रात के घरे नाही अइलन औ सबेरे ओनकर लाश कम्पनी बाग के पिछवारे वाली गर्ल में पड़ल मिलल । ओहू दिन शहर में अइसन डेढ़ दर्जन लाश जगह-जगह पड़ल मिलल रहल । पुलिस जाँच कइलेस त मालूम भयल कि शराब में जहर मिलल रहल ।

चाची कहतै गइलिन राधा क करम फूटि गयल । अब ऊ सुखाय के काँट हो गइल बाय । घरे के बहरे नाही निकलत । मकान में एकठे भले

मानुस किरायदार हुवन । ओही किराया से राधा के गुजर हो जाला । लोगन क कहव हौ कि राधा पागल हो गइल हौ । काहें न पागल होई । जेकर भरल जवानी में दुनिया उजड़ जाय, ऊ पागल न होई त का होई ।

चाची एतना कहके अँचरा से आपन आँख पोछे लगलिन । हमे त जइसे काठ मार गयल रहे । एतने में बड़ी सुरीली आवाज में एकठे गीत सुनायल । आवाज में एतना दर्द रहे कि सुनवइयन क करेजा फट जाय । औ गीत के ई कड़ी वार-वार दर्द के साथ दोहरात रहे :—

अइसन शराब पिया तोहके पियइबे,

ढरके न पाई जवानी ।

बलम कलवरिया न जइहा ।

तनिक देर बदे हमरे और चाची के बीच में सन्नाटा रहल । फिर चाची बोललिन—‘राधा गावत हौ ।’ फिर तनी सा चुपाय के कहलिन—‘रोज एही बखत ईहै गीत राधा गावैलै ।’ ई उहै बखत हौ जब राधा के लाख समझउले बुझउले और चिरौरी कइले पं भी परसोतम कलवरिया के डहर घरत रहलन । फिर न त चाची कुछ कह पँडलिन औ न हमार कंठ खुलल । चारो आँख लोर से भीगल रहल ।



## दसखत

बड़की विटिया के तीज भेजे के जवन लिस्ट बनल रहल ओमे कटौती के सवाल प रात घरे में जवन किचकिच भयल ओकरे कारन सबेरे सूत के उठला प मूड खराब औ मन विगरलै रहल । रह रह के ईहै सोचीं कि आज जे हाथ तंगी में न होत त ओह लिस्ट में दुई-चार आइटम त हम अपनै बढ़ाय देइत । मुँह हाथ धोके बइठका में बइठ के मन बदले के कोशिश करत रहली, बाकी अइसन बुझाय अब एह समय मन काबू में ना आय सकत ।

सामने टेबुल प भोजपुरी संसद के अध्यक्ष डाक्टर रवामी नाथ सिंह के सनेस पड़ल रहल कि एकठे कहानी दुइ-एक दिन के भितरै चाही । डाक्टर साहब के कहव टारब हमरे बदे बड़ा मुश्किल रहे, बाकी ओह मूड में कहानी के कउनो प्लाट पँजरवे न फटके । खिझियाय के डाक्टर साहब के सनेस, जवन ओनकर लड़िका वीरेन्द्र दुई दिन पहले दे गयल रहलन पेपरवेट से दवाय के सिगरेट सुलगीली और टटकै आयल अखवार में आँख गड़ाय लेहली ।

भारत औ पाकिस्तान के बीच दिल्ली में चल रहल बतकही के समाचार के दुइये-चार लाइन पढ़ले होब कि मास्टर बनवारी शर्मा आय घमकलन । ऊ एकठे लेख लेके आयल रहलन जेके चाहत रहलन कि हम ओके अपने अखवार में छाप देई । हम विना देखलही जानत रहली कि ई लेख रही के टोकरिये में फेंके लायक होई, बाकी ई कहित त कइसे ।

हम ई कहके मास्टर साहब से जीव छोड़ावे चहली कि एके हम साहित्य सम्पादक के दे देव । मास्टर साहब एतने सस्ते में छोड़े वाला ना रहलन ऊ ई जिद करै लगलन कि लेख के हम पढ़ लेई । खुनुस बढ़ल जात रहल, बाकी मास्टर साहब जान पहचान के रहलन औ भलमंसी के तकाजा रहे कि अपने दुआर पं मीठै बोलीं ।

मास्टर साहब से छुट्टी मिलतै फेर मन डाक्टर साहब के सनेस के ओर गयल । ओह मन् हूसियतो में जब ध्यान गयल कि आज सबेरे सबेरे जेह दुइ जीवन से पाला पड़ल ओम्में एक डाक्टर औ एक मास्टर, त टर के जोड़ पं हँसी आइ गइल । औ तुरतै ई सोच के मन बदल गयल कि एडीटर होवे के नाते त हमहूँ ओ तुक में फिट हई ।

छन भर वदे मन जरूर बदलल, बाकी विना प्लाट के कहानी कइसे गढ़ाय । डाक्टर साहब अगर सामने होतन औ ताववाजी के कउनो बात हो जात, तव त विना प्लाट के प्लाट बन जात । बाकी अकेले वइठ के एह समय केतनो सोचत हई तब्बो कउनो प्लाट खोपड़ी में धँसते नाहीं हौ ।

उठके घरे में गइली त विटिया के मतारी आय के कहलिन कि वचिया के वहिन जी कहले हई कि आज किताब लोके न अइबू त क्लास से वहरे निकास देव । जेव खाली रहले पं खीझ ढेर आवैले । छुटतै जवाव देके उठ गइली—‘कहदा आज न जाय स्कूल ।’ वहरे वइठल देखली कि वचिया मुँह लटकाँले स्कूल जात रहल ।

विटिया क ओरमल मुँह औ ई चिंता कि आज वहिन जी दर्जा से निकाल दीहें त दर्जा क लड़कियन क आगे ओकर का हाल होई, मन पं रह रह के चोट करत रहल । वहिन जी क कउन दोष । जुलाई बीत गयल । अगस्त आधा डाँक गयल । स्कूलन में पढ़ाई शुरू । अब जे लड़िकी के वाप ओकरे वदे किताबो के जुगाड़ न कय पावे, ऊ ओके स्कूलै

काहें भेजे । अइसन बुझायल कि वहिन जी विटिया के दर्जा से ना निकलि , दर्जा भर के सामने हमरे मुँह पं थप्पड़ मरिहें ।

ईहे सोचत माथा घुमत रहे । घर में से बुलाहट आय चुकल रहल कि खाना तैयार हौ । बाकी आपन हिम्मत त घरो में मुँह देखावे क नाहीं पड़त रहल । विना कुछ कहले, बहरहीं से चुप्पे दफ्तर के डहर धइली ।

दफ्तर में ओह समय चपरासी छोड़के आउर केहू न आयल रहल । चपरासियो देखके कुछ सकपकायल, बाकी ऊ ईहे सोचले होई कि कउनो जरूरी काम से जल्दिये आय गयल होइहन । टेबुल पं ताजा अखवार धराय गयल । डाक भी सामने बयल रहल । दस पाँच मिनट ले जब कउनो कागज में हाथ ना लगउली त चपरासी क परेशानी बढ़ल । ऊ कुछ समुझ ना पउलेस त पुछलेस—चाय के कह आयीं ।’ हम खाली मूड़ी हिलाय देहली ।

खलिइर बइठल देख के फोरमैन पहुँचलन औ कहलन—‘साहब कल साँझ के तिसरे पेज बदे कापी नाहीं मिलल । कम्पोजिटरन क हाथ रूकल हौ । हम अच्छा कहके ओनके टारे चहली, बाकी जब ऊ ठाढ़े रहलन त पूछे के परल कि का बात हौ । फोरमैन कहलन—‘परसों जन्माष्टमी के त्योहार हौ, कर्मचारी लोग पेशगी बदे कहत रहलन ।’

‘ठीक हौ, मुनीबजी के आवेदा’—ई कहके ओनके त बिदा कइली, बाकी एक झटका जइसन लगल । त्योहार त हमरो घरे होई । जन्माष्टमी के झांकी सजावे क सउख लड़िका साल भर से संजोय के रहले होइहन । ई सोचते फेर याद आ गयल किताब बदे विटिया के बहन जी क धमकी ।

दफ्तर के समय हो गयल रहल । धीरे-धीरे लोग आवे शुरू कय देहले रहलन । मुनीबजी अपने समय से आय गइलन । ओनके सामने

अउते कहली कि मुनीवजी आज फोरमैन कर्मचारियन के पेशगी देवे वदे कहत रहलन । आज सांझले वन्दोवस्त कय लीहा ।

मुनीवजी छुटत कहलन—‘हाँ, आफिसो के लोग पेशगी वदे टोकारा देहले रहलन ।’

‘भाई त्योहार त हमरो घरे पड़ी औ हमहू के पइसा क जरूरत पड़ी ।’—कहै के त कह गइली, बाकी ई सोच के जीव लजाय गयल कि मुनीवजी का सोचिहें । मुनीवजी के ई का पता रहे कि मई, जून औ आघा जुलाई तक हित-नात औ संगी-साथिन के इहाँ वियाह-शादी में करनी करै औ नेवता भेजे में आठ-नौ सौ रुपया के चोट पड़ल हो । बीच जुलाई में लड़िका-लड़िकिन के फीस औ यूनीफार्म में अच्छी रकम निकल गयल । सोचली अगस्त में तनी थाही रही, बाकी एकर चेतना रहल कि विजली क बिल, टेलीफोन क बिल औ मकान के टिकस मिलके एकट्ठे चार सौ रुपया वदे मुंह बउले ठाढ़ हो जइहें । इ कुल जमा करव जरूरी रहे, नाहीं त विजली, फोन औ घूरे क पानी कटत त देर ना लगत । ई गति त घर घर क हौ कि ६ महीना पहिले, जहाँ चार सौ रुपया खरच कय के हम महिन्ना भर वदे गेहूं, चाउर, दाल, कोयला, तेल, घी, मसाला, चीनी, डालडा से सुचित हो जात रहली, उहाँ अव छः सौ रुपयो में सबकर जुगाड़ मँहगी से मुश्किल हो गयल बाय । नीक तनखाह मिललहूं पँ आजकल मँहगी में सज्जे वजट उघराय गयल हौ । ई कुल फजीहत से हम निहंग हो गइल हई, ई बात त मुनीव जी से चाहे दुसरहूं से कहलो नाहीं जाय सकत ।

सांझ के बेरा मुनीव जी सब कर्मचारिन क लिस्ट लेके अइलन, जेमें सबके नाँव के आगे कुछ न कुछ रकम लिखल रहल । बाकी ओह लिस्ट में हमार नाँव ना रहे । हम मूड़ी गड़उले लिस्ट पँ मंजूरी के दसखत

कइके मुनीवजी के लउटा दिहली औ ठीक वइसहीं चुप्पे उठके घरे चल दिहल , जइसे सबेरे चुप्पे घरे से उठ के दफ्तर आइल रहली ।

घरे आके वइठहू ना पउली कि डाक्टर साहब के दूसर सनेस लेके एकठे अदमी आयल । डाक्टर साहब लिखले रहलन कि आज कहानी जरूर मिल जाये के चाही । बिना कुछ बोलले ओही चिठिया के पीठि पं एतना लिखके ओही सनेसिया के हाथ दे देहली—‘आज मूड़ औ मन अइसन नाहीं हौ कि कहानी लिखाय सके । माफ करव ।’



## छात्र नेता क हत्या

साँझ के सात बजत रहल । गोदीलिया से लहुरावीर वाली सड़क विजली के ट्यूब औ बत्तिन से जगमगात रहल । पड़क पै कार, बस औ रिक्शा क अइसन ठेलमठेल रहल कि पंदल चलैवालन क कदम कदम पै खतरा बुझाय । नगर महापालिका सड़क के चौड़ी करे वदे दूनो ओर के पटरी कटवाय के सड़क में मिलाय देहले हौ, बाकी एसे ट्रैफिक क कउनो सुतार नाही भयल । कतों कतों तनी तुनी पटरी बचलौ हौ त ऊ खोमचावालन औ सामने के दुकानदारन क जागीर होय गयल हौ । एही भीड़ भाड़ में एकठे जवान, जवन कउनो कालेज क छात्र बुझात रहे, मूड़ी नीचे कइले कुछ सोचत चेतगंज क चउमुहानी डाँक के लहुरावीर के ओर बढ़त रहल । विक्रीकर दफ्तर से पचास कदम पहिलहीं ओह युवक के पीछे एकठे मोटर साइकिल रुकल । अइसने भीड़ भाड़ औ शोर गुल के बीच युवक क ध्यान ओहर न जाव कउनो अचरज क बात ना रहल । मोटर साइकिल पै दूइठे युवक बइठल रहलन । पीछे वाला मोटर-साइकिल के रुकतै उतर गयल औ आगे वाला मोटर साइकिल बढ़ाय के आगे निकल गयल । जवन युवक मोटर साइकिल से उतरल रहे, ऊ तेजी से आगे बढ़के पंदल चले वाले युवक के बाँयी ओर बगल में पहुँचल । ओकर हाथ बुशर्ट के भीतर गयल औ तुरते बाहर निकल के ऊपर उठल त ओम्मे चमचमात छुरा रहल जौने के मुठिया युवक के मुट्ठी में कसायल रहल । देखत देखत छुरा वाला हाथ नीचे गिरल औ खच्च से अवाज होतै पंदल चले वाला युवक सड़क पै गिर के ढेर हो गयल । छुरा ओकरे बाँयी पँजरी में काफी नीचे ले घुस के फँस गयल

रहल । आम सड़क पे एतना बड़ा कांड अइसन पलक झपत होय गयल कि केहू देखलेस औ केहू नाहीं देखलस । जे देखलेस ऊ त गत्ते से टसक गयल । जे नाहीं देखलेस ऊ घूर घूर के सड़की पे गिरल युवक के देखे लगल । जहाँ ऊ युवक गिरल रहल उहाँ से चेतगंज थाना क दूरी मुश्किल से सौ गज होई ।

तमाशबीन लोगन के निगाह जब युवक के पँजरी में धँसल छुरा प पड़ल त होस उड़ गयल । खबर थाने में पहुँचल त थानेदार सहित सज्जे थाना वउरायल उहाँ उलट पड़ल । युवक दम तोड़ चुकल रहल औ हत्यारा आपन काम कय के चम्पत हो चुकल रहल । थानेदार जब छुरा खींच के पँजरी से बहरे निकललन त घाव में से खून क फुहारा बह चलल । देखत-देखत एक गज के घेरा में घरती रँगा गइल । छुरा देखले पर अइसन बुझायल कि हत्यारा क हाथ काफी सघल रहे, काहें कि दुई इञ्च चौड़ा ब्लेड के छुरा चार इञ्च ले खून से सनल रहे ।

थाने से सौ गज पर सांझे के हत्या । शहर भर में त सनसनी फइली गइल पुलिसो के गरमी चढ़ गइल । सज्जे अखवारन के रिपोर्टर पहुँच के पुलिस से भाँति-भाँति के सवाल करै लगलन । पुलिस के कुल बड़का अफसर उहाँ घहराय पड़लन । सरकारी डाक्टर आय के जाँच कयके युवक के मरल बतउलन । फोटोग्राफर कई ठे फोटो लेहलेस, तब लाश उठाय के थाने में लीआवल गइल । बड़े कतान के कहले पर जब थानेदार युवक के कपड़ा टटोललन त पैंट के जेवा में एकठे पर्स निकलल, जउने में दस-दस रूया के चार औ एक-एक के पाँच ठे नोट रहल । दुसरके जेवा में एक ठे अन्तर्देशीय पत्र औ रोडवेज बस के एकठे टिकट मिलल । बस के टिकट लंका से चेतगंज तक के रहल औ चिट्ठी पे पावे वाले क नाम राघवेन्द्र कुमार मारफत राजकुमार राजेन्द्रशंकर, बड़ादेव, वाराणसी लिखल रहल । राजकुमार राजेन्द्रशंकर शहर क नामी फर्म

है। तुरतै टेलीफोन डाइरेक्टरी देखल गयल त दुकान औ घरे दूनो जगह के टेलीफोन नम्बर मिल गयल। दुकान त बन्द हो गइल रहल, बाकी घरे फोन कइले पं राजेन्द्रशंकर से पता चलल कि राघवेन्द्र कुमार ओनके बेटवा क नाम है, जे एम० ए० कइके विश्वविद्यालय में रिसर्च कय रहल वाटन। ई पुछले पर कि ऊ घरे हउवन, ओनकर पिता कहलन कि घरे त नाहीं वाटन तिसरे पहर के विश्वविद्यालय गयल हउवन। टेलीफोने से ईहो पता चलल कि दुकान त बड़ादेव में है बाकी रिहायसी घर थाने से थोड़िके दूर गोवरधन सराय में है। राजेन्द्रशंकर शहर क मानल-जानल रईसन में हउवन। पुलिस के कुल पूछताछ से ऊ घबड़ा गयलन। पुलिस कप्तान ओनके ढाढस बन्हावे के कोशिस करत कहलन कि हम अपने आवत हईं।

एतने बड़े अदमी के लड़िका क सरेशाम हत्या थाने के सटले हो जाय, एकर गढ़ूपन कप्तान साहब बूझत रहलन। ऊ शहर पुलिस के सीनियर इन्सपेक्टर प्रकाश नारायण माथुर के एह मामला के जाँच के भार सौंप के कहलन कि माथुर तू खुफिया विभाग में दस बरिस रहके बड़-बड़ काम कइले बाटा। ई मामला तोहरे रहते जे हाली ना फरियायल त हम मुँह देखावे लायक ना रहव।

पुलिस कप्तान थाने के नायब दारोगा के लेके राजेन्द्र शंकर के घरे गोवरधन सराय पहुँचलन। ओनके सामने बड़ा कठिन काम रहे केहू बाप के आवरे जवान बेटा के हत्या हो जाये के खबर देव। बाकी ऊ अनुभवी अफसर रहलन। कइसहूँ घुमाय फिराय के बात कहहीं के पड़ल। राजेन्द्र शंकर त सुनतै थउस के गिर पड़लन। खबर घरे के भीतर पहुँचत देर ना लागल। रोवे पीटे के ऊ कुहराम मचल कि कप्तानो साहब के रुमाल निकाल के आपन आँख तोपि लेवे के पड़ल। कइसहूँ राजेन्द्रशंकर औ ओनके जेठरा लड़िका मानवेन्द्र कुमार के अपने गाड़ी में बइठा के थाने

पर ली अइलन । ई लोगन के पछवैं घरे के कुल परानी घरे के मोटर में लदल फनल थाने पं पहुँचलन । राघवेन्द्र क लाश देखतै सबै पछाड़ मार-मार क गिरै लगल । पुलिस वालन के समझी में न आवे कि का करे के चाही ।

जहाँ थाने में एक ओर रोवन पीटन औ समुझावन बुझावन होत रहे, दूसरी ओर इंसपेक्टर माथुर अपने काम में जुट गइलन । ऊ तुरते पुलिस लाइन फोन के पुलिस के कुत्ता स्ववायड के मास्टर के बोलउलन जे हুকूम मिलले के बीस मिनट के भितरँ जासूस कुतिया रानी के लेके थाने पं पहुँच गइलन ।

इन्सपेक्टर माथुर कुत्ता स्ववायड के मास्टर हमीद खाँ के ऊ छुरा देहलन जउने से हत्या कइल गइल रहल । मास्टर हमीद रानी के पीठ थपथपाय के ओके ऊ छुरा सुँघँउलन । रानी छुरा सूँघ के हट गइल । तव मास्टर हमीद रानी के लेके इन्सपेक्टर माथुर के साथ उहाँ गइलन, जहाँ राघवेन्द्र के हत्या भइल रहल ।

ओह जगह पं जेहाँ तक खून फइलल रहल, ईटाँ से घेर देहल रहल । औ पुलिस के दुइ ठे जवान उहाँ तैनात रहलन । जब उहाँ पहुँच के मास्टर हमीद रानी के नाक के पास छुरा ले गइलन त गुरा उठल और दक्खिन ओर तेजी से बढ़ल । ऊ जमीन सुँघत आगे बढ़ के दहिने हाथ एकठे गल्ली में घूम गइल । इन्सपेक्टर माथुर बड़े ध्यान से देखत मास्टर हमीद के साथे चलत रहलन, जे रानी के जंजीर अपने हाथ में धइले रहलन । जेह तरह से रानी आगे बढ़त रहल ओसे इन्सपेक्टर के एह बात में तनिको शक नाहीं रहल कि हत्यारा छुरा मारके एही रस्ते से भागल हौ । रानी जमीन सूँघत-सूँघत पिशाचमोचन के ओर मुड़ल त इन्सपेक्टर सोचे लगलन कि ई त कउनो गुण्डा के काम मालूम होत हौ, काहें कि शहर के ऊहो जवार गुण्डन बदे सरनाम हौ । एतने में रानी एकठे घरे

के दुआरी पै जाके रुक गइल औ आगे दूनो गोड़ उठाय के लगल पंजा से केवाड़ी खुरचे ।

इन्सपेक्टर माथुर औ मास्टर हमीद एक दुसरे क मुँह तकलन । केवाड़ी भित्तर से वन्द रहे । ऊ सिकड़ी खटखटउलन त भित्तर से अवाज देत एकठे वूढ़ अदमी आय के केवाड़ी खोललन । केवाड़ी खुलते रानी दलान में घुस गइल, बाकी आगे ना बढ़ल । रानी दलान के व्हरे लउट आइल औ गल्ली में एहर ओहर सूँघ के फेर दलान में जाय के रुक गइल । इन्सपेक्टरो औ मास्टरो के रानी ई हरकत नाहीं समझ में आइल जब वुढ़ऊ किवाड़ी खोलले रहलन ऊ टुकुर-टुकुर ई तमाशा देखत रहलन । ओनके जइसे वकारे ना फूटत रहल ।

इन्सपेक्टर के इशारा पै मास्टर हमीद रानी के किनारे खींच लेहलन । अब इन्सपेक्टर आगे बढ़ के वुढ़ऊ से ओनकर नाँव-गाँव, काम-बंधा औ पर-परिवार के बारे में पुछलन । ऊ वुढ़ऊ, जेकर उम्र लगभग ६५ वरिस के रहल होई, आपन नाँव जयकरन सिंह बतउलन । ऊ बतउलन कि हम इलाहाबाद जिला के हड़िया इलाका के रहे वाला हई । गवर्नमेंट कालेज के प्रिंसिपली से पेंसन लेके आखिरी समय में काशीवास के इच्छा से इहै छोटसा मकान खरीद के एही में रहीला । ईहाँ सिर्फ दुई परानी हई । दुई ठे लड़की हई, जे बियह गइल बाटीं औ एकठे लड़िका हौ जवन भोपाल के सरकारी कारखाना में असिस्टेन्ट इंजीनियर हौ । जयकरन सिंह ईही कहलन कि अक्की शरीर थकल ना हौ एसे दुईठे ट्यूशन करीला, जेसे अढ़ाई सौ रुपया मिल जाला । काम कइले से जीवो लगल रहला और आमदनी हो गइले से लड़िका के मुँहों ना जोहे के पड़ेला ।

जयकरन सिंह क बात एतना स्वाभाविक रहे कि इन्सपेक्टर के शक करे के कउनो गुन्जाइस नाहीं रहल । बाकी कुतिया रानी एह दलान में

काहें आइल । एह सवाल क जवाब ओनके मिले के चाही । इन्सपेक्टर के पुछले पै जयकरन सिंह बतउलन कि ऊ एक ट्यूशन संज्ञा के ६ से ७ वजे तक औ दुसरका ओकरे बाद ७ से ८ वजे तक करेलन । दूनो ट्यूशन बुलानाला के दुई रईसन के इहाँ हौ । आज भी ऊ ट्यूशन पै गयल रहलन और थोड़िके देर पहले ऊँहा से लउटलन हँ । फिर इन्सपेक्टर सीधा रवाल कइलन कि का आज शाम के ७।। वजे के बाद कोई इहाँ आयल रहल । जयकरन सिंह जवाब देहलन कि जब से हम लउट के अइली है, केहू नाहीं आयल । ओकरे पहिले के हमें नाहीं मालूम ।

इन्सपेक्टर कहलन— देखा ठाकुर साहब, हम एकठे कतल के मामले में जाँच करत हई । एम्मे आपके मदद हमें चाही । हम तोहरे घरवाली से भी दुइ एक बात पूछै चाहीला ।’

पहले त पुलिस अफसरन के जासूस कुतिया के अइलहीं से जयकरन सिंह के पसीना बहत रहल, अब कतल के मामिला सुनके घबड़ाय गइलन । रोआइन मुँह से कहलन—‘इंसपेक्टर साहब हम सोझ अदमी हई । हमसे कतल से का मतलब ।’

‘तोहसे कतल से मतलब नाहीं हौ, बाकी ई जासूस कुतिया बतावत हौ कि हत्यारा इहाँ तक आयल रहे ।’—इंसपेक्टर तसल्ली देत कहलन ।

अब त जयकरन सिंह के कउनो चारा ना रहल । कतल क नाँव से ऊ पहिलहीं हदस चुकल रहलन । घरे में जाय के ठकुराइन के बोला ली अइलन । जिनगी में पहिली बार पुलिस के सामने आवे में ओनकर गोड़ काँपत रहल ।

इंसपेक्टर माथुर पुछलन—‘माताजी संज्ञा के आप घरवै रहलू कि कत्तौ बहरो गइल रहलू ।’

हम त दिन भर घरे में से निकलाबे नाहीं कइली हे बाबू ।’

‘संज्ञा के कहे इहाँ आयल रहल।’—इन्सपेक्टर के दूसर सवाल भयल।

‘नाहीं भइया, संज्ञा के मास्टर के गइले पं हम दलानी के केवाड़ी वन्द कइके उप्पर खाये के वनावे में लगल रहली। तव ले ते केहू नाहीं आयल। मास्टर अइलन त केवाड़ी खुलल।’

इन्सपेक्टर पुछलन—‘मास्टर के गइले पं कवन केवाड़ी वन्द रहल, दलाने के भित्तर के कि वहरे के।’

‘दलाने के भित्तर के अँगना वाली केवाड़ी वन्द रहल। वहरे के एसे ओंठकावल रहल कि मास्टर लउटिहें औ अवाज दीहें त उप्पर रहले अव सुनात नाहीं।’—बूढ़ा कहेके वइठ गइलिन।

‘संज्ञा के दलाने में केहू के आवे के आहट सुनायल रहल।’—इन्सपेक्टर के एह सवाल पं बूढ़ा कहलिन कि हम त नाहीं सुनली। बुढ़ीती में कानी अव पूरा साथ नाहीं देत।

जयकरन सिंह के घन्यवाद दे के इन्सपेक्टर थाने पं लउट अइलन, वाकी ओकरे पहिले दुइ ठे चलाक सिपाहियन के उहाँ लगाय अइलन औ ओनके हुकुम देहलन कि एह घरे के सादे वेस में चौबीसो घंटा निगरानी कयल जाय औ घरे में आवे वालन पं निगाह रखल जाय। संगही जयकरनो सिंह चाहे ओनकर मेहरारू कत्तो जाँय त चुपे चुपे ओनहू क पीछा कय के देखल जाय कि लोग कहाँ कहाँ जाला।

कप्तान साहव के सब बात बताय के इन्सपेक्टर माथुर दुसरे दिन सबेरे राजेन्द्र शंकर के घरे पहुँचलन घर में मातम छायाल रहल। सबकर आँख रोवत रोवत फूलल रहल। राजेन्द्र शंकर से कह के इन्सपेक्टर ओह कमरा में गइलन, जउने में राघवेन्द्र रहत रहलन। कमरा ढंग से सजल रहल। टेबुल क पास कुर्सी पं बइठते इन्सपेक्टर के तेज निगाह टेबुल पं घइल किताब के नीचे दवल कउनो फोटो के कोना पं पड़ल।

इन्सपेक्टर किताब टार के फोटो उठाय लेहलन । ऊ फोटो एक ठे खूब सुघर लड़की के रहल, जेकर उमिर ईहे अठारह-बीस के रहल होई । ऊ फोटो देख के राजेन्द्र शंकर के ओर तकलन त राजेन्द्र शंकर कहलन कि ई फोटो शीला के हव । शीला एही साल बी० ए० पास कइलेस हय । बहुत अच्छी औ सुशील लड़की हौ । राघवेन्द्र के ईहाँ पढ़े आवत रहल । ई फोटो राघवेन्द्र के खींचल हौ ।

राजेन्द्र शंकर से इन्सपेक्टर के एह बात के कउनो भनक नाहीं मिल सकल जेसे पता चलत कि राघवेन्द्र के केहू से दुश्मनी रहे । कुछ एहर ओहर के पूछताछ के इन्सपेक्टर शीला के घरे के पता लेके उहाँ से उठ अइलन । ऊहाँ से इन्सपेक्टर सीधे शीला के घरे गइलन । शीला के घरे भी राघवेन्द्र के हत्या क खबर पहुँच चुकल रहल । सब उदासल रहल । शीला क बाप राघवेन्द्र क बेटवा मतिन मानै ।

इन्सपेक्टर माथुर काफी देर ले शीला से राघवेन्द्र औ संगी साथिन के बारे में पूछताछ कइलन, बाकी ओहू से कुछ काम सधे के लच्छन नाहीं देखात रहल । एतना जरूर मालूम भयल कि राघवेन्द्र यूनियन क काम में काफी दिलचस्पी लेत रहलन औ लड़िकन पे ओनकर अच्छा प्रभाव रहे ।

कुछ देर बाद शीला क आँख में चमक जइसन देखाइल । ऊ कहलिन—‘इन्सपेक्टर साहब, एहर थोड़ दिन से राघवेन्द्र के आइब जाइव शंकर सिंह के इहाँ होत रहल, जेकरे बारे में हम ढेर त ना जातिन, बाकी उहो अपने के छात्र नेता कहेलन । संकटमोचन के पास ओनकर डेरा हौ । एक दिन विश्वविद्यालय से लउटत के राघवेन्द्र ओह डेरा के बतउले रहलन ।’

इन्सपेक्टर के पुछले पर शीला कहलिन शंकर से राघवेन्द्र क मेल-जोल हमें न जाने काहें नीक ना लगत रहल ।

इन्सपेक्टर अवहीं अन्हारे में टोवत रहलन, तव्वो कुछ आशा वैवल । ऊ भेलूपुर थाने पँ गइलन औ ऊहाँ के इन्सपेक्टर से शंकर के वारे में पूछलन । ऊहाँ के इन्सपेक्टर तिवारी बतउलन कि ऊ अवहीं एही साल ईहाँ आयल हँ । एम० ए० के पहिला साल में नाँव लिखौले हँ । वइसे सुनले हई कि इलाहाबाद से बी० ए० कइले के वाद ला भी कय चुकल हँ । गुण्डा औ लफंगा किसिम के लड़िका ओकरे इहाँ ढर जुटेलन, एही से हमरो निगाह ओहर पड़ल ।

इन्सपेक्टर माथुर एह सोच में पड़ गइलन कि राघवेन्द्र अइसने अदमी के इहाँ कइसे आवत जात रहलन । का राघवेन्द्रो के साँठ-गाँठ अइसने लोगन से रहल । बाकी ई ख्याल देर ले ना टिकल । काहँ कि अवहीं ले राघवेन्द्र के वारे में कतहँ एक्को खिजाफ वात सुने क ना मिलल रहल । ऊ इन्सपेक्टर तिवारी से कहलन कि शंकर के घरे के दुई चार दिन चौबीसो घंटा निगरानी करावल जाय औ कउनो खास वात भइले पँ हमे तुरत खबर देवल जाय । इन्सपेक्टर तिवारी ओही समय सादे पोशाक में सिपाहिन के ड्यूटी शंकर के घरे लगाय देहलन । इन्सपेक्टर माथुर औ सिपाहिन के काम के वारे में समुझाय के लउट गयलन ।

ओह दिन दिन भर औ दुसरे दिन साँझ ले इन्सपेक्टर माथुर एह मामले में तनिको आगे न खसक पउले के चिन्ता में रहलन । एह बीच शहर के कुल अखवार आसमान सिर पँ उठाय लेहलन । व्यापारियो गोल बाँध के कलकटर औ पुलिस कप्तान के इहाँ पहुँच के गोहार लग-उलन । कप्तानो के जीव साँसत में पड़ल रहल । बाकी ओनके इन्सपेक्टर माथुर पँ भरोस रहल ।

संज्ञा के इन्सपेक्टर माथुर के पास वायरलेस से इलाहाबाद से सनेस आयल । इन्सपेक्टर माथुर के पहिले दिन जब इ मालुम भयल कि शंकर

सिंह एह साल के पहिले इलाहाबाद रहलन, त ऊ तुरते इलाहाबाद पुलिस के वायरलेस से सनेस देहलन कि शंकर सिंह के बारे में जवन कुछ जानकारी मिल सके, भेजल जाय। बोही के जवाब ओनके इलाहाबाद पुलिस खबर दिहले रहल कि शंकर इहाँ पढ़त रहलन औ ओनकर साथ शहर के चुनल बदमाशन से रहे। इम्तियाज औ जग्गू नाँव के दुई ठे मशहूर गुण्डा ओनके यहाँ बार-बार आवे जाँय। जब पुलिस के निगाह ओन पर तनी कड़ेर भइल त ऊ ईहाँ से खसक गयलन। ई पता नाहीं कि एह समय कहाँ हउवन। बाकी ऊ एतना चलाक रहल कि कउनो थाना में एक्को रपट ओकरे खिलाफ नाहीं हौ।

माथुर इलाहाबाद से मिलल खबर पं गौर करते रहें, तबले एकठे सिपाही आके दूनो बूट लड़ाय के सलामी दगलेस। ई ऊ सिपाही रहल जेकर ड्यूटी जयकरन सिंह के घरे के निगरानी पं लगल रहल। ऊ तुरतै सिपाही के ओर निगाह उठउलन।

सिपाही आपन रिपोर्ट देवे लगल—‘सरकार कल त खाली जयकरन सिंह अपने दूनो द्यूशन पं गयल रहलन। हम ओनके पिछहीं-पिछहीं रहली। बाकी आज तिसरे पहर दूनो परानी एकठे रिक्शा से संकट मोचन गइलन।’

संकट मोचन नाँव सुनतै इन्सपेक्टर चउँकलन बाकी कुछ बोललन नाहीं।

सिपाही कहन गयल—‘संकट मोचन पं रिक्शा छोड़ के लोग दर्शन करे गयल। ऊहाँ से लउटल त रिक्शा न कय के पंदले लंका के ओर बढ़ल औ थोड़िके दूर पं एकठे घरे में चल गयलन।’

अब इन्सपेक्टर ओ सिपाही के टोक के घरे के हुलिया पुछलन। सिपाही के बतावल हुलिया से ओनके समझे में देर ना लगल कि ऊ घरवा उहे हौ, जवने में शंकर सिंह के डेरा हौ।

फिर सिपाही आगे बत उलेस—‘ऊँहा ऊ लोग आघा घंटा ले रहल । ओकरे बाद रिक्शा कय के अपने घरे लउट आयल औ तबले लोग ओहीं वाय ।’

इन्सपेक्टर माथुर कुछ सोच में पड़ गइलन । तबले सिपाही फिर कहलेस—‘सरकार ओ घरवा के भेलूपुर थाने के दुइठे सिपाही निगरानी करत रहलन ।’

इन्सपेक्टर माथुर सिपाही के शावासी देके विदा कइलन । थोड़ी देर बाद ऊ चेतगंज थाने पै गइलन औ वहाँ के थानेदार के लेके जयकरन सिंह के घरे पहुँचलन । जयकरन सिंह के बोलाय के इन्सपेक्टर पुछलन कि—‘आज आप ट्शन पै नाहीं गइला ।’

जयकरन सिंह कहलन—‘आज तनी संकट मोचन जी क दर्शन करे चल गइल रहली ।’

फिर कुछ सोचके इन्सपेक्टर पुछलन—‘मास्टर साहब आप शंकर सिंह के जानीला ?’

‘कउन शंकर सिंह ? एकठे शंकर सिंह त हमरे गाँवे के हुउवन । नाते में भतीजा लगेलन ।’ जयकरन सिंह कहलन ।

‘ऊ का करेलन’—इन्सपेक्टर के दूसर सवाल भयल । इन्सपेक्टर सवाल त करत रहलन वाकी मास्टर के चेहरा के उतार चढ़ाव पर ओनकर आँख बराबर गइल रहल ।

जयकरन सिंह बतउलन—‘आज कल त एहीं बनारस में पढ़त हुउवन । संकट मोचन पै एक ठे घर लेके ओही में रहेलन ।’

‘का आप से कब्रों भेंट होलै’—इन्सपेक्टर पुछलन । ‘भेंट त आज भइल रहल । दर्शन करै गइल रहली त ई भयल ईहाँ तक आयल हई त तनी शंकरों के हालचाल लेत चलीं ।’

‘ऊ तोहरऊँ ईहाँ आवलन जालन’—इन्सपेक्टर के एह सवाल पं मास्टर जयकरन सिंह कहलन कि जब पहिले पहल बनारस अइलन त पाँच-छ दिन एहीं टिकल रहलन, फिर घर ठीक हो गइलौ पै ऊहाँ चल गइलन ।

‘ओकरे बाद फिर’—इन्सपेक्टर क सवाल भयल । ‘नाहीं, फिर त कब्बों ईहाँ नाहीं अइलन ।’—मास्टर साहब कहलन ।

एतना पूछके इन्सपेक्टर उठ गइलन । ओनके ई विश्वास हो गयल कि मास्टर जयकरन सिंह तनिको झूठ ना बोलत हुवन । बाकी एह सवाल क जबाब ओनकर मन नाहीं ढूँढ़ पउलेस कि फिर रानी कुतिया एनके दलान में काहें आइल ।

इन्सपेक्टर माथुर औ थानेदार थाने पै वइठल सोच-विचार करत रहलन कि दीवान आके थानेदार से कहलन कि सरकार पिशाच मोचन से नरायन नाँव के एक जने रपट लिखाय गइलन हैं कि परसों रात के आठ बजे ओनकर नइये साइकिल ओनके दुअरिये से चोरी चल गइल ।

थानेदार खिझियायल कहलन—‘औ ऊ रपट लिखावे आज अइलन है ।’

‘हमहूँ ईहै बात कहली त ऊ कहलन कि साइकिल के खरीदला के रसीद ना मिलत रहे, ओकर पता लगावे में देर भइल । आज ऊ दुकान से नम्बर मिलल है, जहाँ से ऊ खरिदले रहलन ।’—दीवान बतउलन ।

‘अच्छा एकर जाँच हलका के छोटे दरोगा के देदा’—कहके थानेदार इन्सपेक्टर के ओर ध्यान देहलन ।

बाकी इन्सपेक्टर क ध्यान दीवान के ओर रहल । ऊ दीवान जी से कहलन दिवान जी हम तनी नरायन के घर देखव ।

‘सरकार अवहीं त नरायन थनवे पै वइठलै हुवन ।’ दीवान बतउलन ।

इन्सपेक्टर माथुर उठ का ठाढ़ हो गइलन । थानेदारो ओनके सथही उठ गइलन । दूनो जने नरायन के साथ लेके ओनके घरे गइलन । नरायन के घर देखतै इंसपेक्टर क चेहरा पै हँसी क रेख खिचाय गयल । नरायन क घर मास्टर जयकरन सिंह के घर से सटलै रहल ।

इन्सपेक्टर के दिमाग में विजली मतिन ई विचार कौंधल कि मालूम होत हौ कि राघवेन्द्र क हत्यारा भाग के पहिले मास्टर के दलान में आयल । भित्तर के केवाड़ी बन्द रहले से ऊ कुछ देर दलाने में लुकल रहल । ओकरे बाद नरायन के सायकिल देखतै ओके उठाय के चल देहलेस । अब इन्सपेक्टर के एह सवाल क जवाब मिल गयल कि जासूस कुतिया रानी जयकरन सिंह के दलान से आगे काहें नाहीं बढ़ पउलेस ।

इन्सपेक्टर नरायन से पुछलन कि तोहार साइकिल केतना देर ले दुआरी पै रहल ।

नरायन बतउलन—‘हम ७॥ बजे इंगलिशिया लाइन पै दुकान बन्द कय के पौने आठ बजे उहाँ से चलली औ इहाँ पहुँच के साइकिल दुआरी पै छोड़ के घरे में गइली कि बहरी कोठरी खोलके साइकिल धय देई । जब हम भित्तर से बहरी कोठरी खोलली त देखी कि साइकिल गायब । ओकरे थोरिके बाद देखली कि पड़ोस के मास्टर के घरे पुलिस आयके पूछताछ करत हौ त हम डर के मारे बहरे ना निकलली ।’

इन्सपेक्टर बहुत खुश रहलन । ओनकर एक गुत्थी सुलझल । ओनके वि.वास हो गयल कि हत्यारा मास्टर के दलान में आयल औ ऊहे नरायन के साइकिल लेके भागल । बाकी ऊ हत्यारा के रहल । ई सोचते इन्सपेक्टर के ध्यान शकर के ओर गयल । दूसर केहू होत त ऊ मास्टर के दलान में काहें आवत । शंकर अइसन आदमी सामने आवत हौ, जेकर सम्बन्ध मास्टर से हौ औ जे ओनके ईहाँ रह चुकल हौ । ईहे कुल सोचत इन्सपेक्टर थाने पै लवट अइलन ।

थाने पं वइठतै दीवान टेलीफोन क रिसीवर इन्सपेक्टर क हाथ में देत कहलन—‘हुजूर क टेलीफोन हौ ।’

इन्सपेक्टर रिसीवर कान के लगउलन । दूसरे ओर कान्स्टेबुल रामनाथ सिंह रहलन, जेकर ड्यूटी संकट मोचन पँ शंकर के घरे के निगरानी पँ लगल रहल । रामनाथ सिंह क बात सुनके इन्सपेक्टर कहलन, हम अब्बे पहुँचत हई । रामनाथ सिंह खुफिया विभाग में चार बरिस ले इन्सपेक्टर के मातहती में रह चुकल रहें । रामनाथ सिंह के बुद्धि पँ इन्सपेक्टर के भरोसा रहल ।

इन्सपेक्टर माथुर तुरतै थाने से निलके जीप पँ वइठलन औ सीबे संकट मोचन क पँड़ा धइलन । शंकर के घरे से कुछ पहिलहीं जीप ठाढ़ कयके ऊ पैदले आगे बढ़लन । ओह समय रात के दस बजल रहल । कान्स्टेबुल रामनाथ सिंह ओनके सड़क के मोड़े पँ मिल गयलन ।

इन्सपेक्टर रामनाथ सिंह के तनी आड़े ले गइलन, त रामनाथ बतावे शुरू कइलन—‘आघा घण्टा पहिले दुई जने के शंकर के घरे में जात देख के हमार माथा ठनवल । सरकार हम ईहाँ से पहिले इलाहाबाद के कटरा थाना में रहली । एसे ई दूनो के चीन्हत हमें देर ना लगल । ई दूनो इलाहाबाद के नामी गुंडा औ डकइत इम्तियाज औ जग्गू रहलन । इन्हहन के ईहाँ आइब कउनो खतरनाक मतलब से खाली ना होई । अवहीं दूनो घरहीं में बाटन । हम आपके खबर देवे गइली त जोड़ीदार के निगरानी पँ छोड़ गइल रहली ।’

इन्सपेक्टर माथुर रामनाथ सिंह के साथे शंकर के पिछवारे गइलन । एक कमरा के रोशनदान से रोशनी आवत देखात रहल । संकट मोचन के आस-पास पहिले जंगलै रहल, बाकी आबादी बढ़ के साथै-साथ जंगल कटाय गयल तब्बो अवहीं पेड़ औ झंखाड़ क कमी नाहीं हौ । रातो अन्हरिया रहल, जउने से उहाँ केहू के देखे क खतरा नाहीं रहल । इन्सपेक्टर

एकठे पेड़ पे चढ़े चहलन, बाकी रोशनदान के ओर जवन डार रहल ऊ अदमी के बोझा सँभारे लायक नाही रहल ।

कांस्टेबुल रामनाथ सिंह कहलन—‘सरकार हम देवाल के लग्गे ठाढ़ होत हई, आप हमरे कंधा पे चढ़ जाई ।’ इन्सपेक्टर के हिचकिचात देख के फिर कहलन—‘ई कँववा काफी बरियार हौ, सरकार ।’

ढेर सोच-विचार के बखत ना रहल । रामनाथ देवाल से सट के ठाढ़ हो गइलन औ इन्सपेक्टर ओनके कंधा पे चढ़ के रोशनदान तक पहुँच गइलन । कमरा में बहुत हल्लुक रोशनी के बल्व जरत रहल । तीन युवक सोफा प बइठल रहलन । बीच में शराव क वोतल औ तीन गिलास धइल रहल । रामनाथ के बतावल हुलिया से ऊ शंकर, इम्तियाज औ जग्गू के चीन्ह गइलन । वोतल आधा के करीब खाली रहल । ऊ अन्दाज लगडलन कि एक दौर चल चुकल बाय ।

कुछ देर सब चुप रहल । फिर इम्तियाज बोलल शुरू कइले—‘कहो शंकर मालती क का निपटल ।’ ‘अरे भाई मालती त गरे के फँसरी होइ गइल बाय । कुल तरह से हमहन थक गइली, बाकी ऊ अपने बाप के ई लिखे के तैयारे ना होत हौ कि ऊ बीस हजार रुपया देके ओके छोड़ाये ले जाँय । ओही के झंझट में हमें राघवेन्द्र के हत्या करे के पड़ल ।’

‘ई राघवेन्द्र के रहल । ओकरे हत्या क खबर हमहन अखबार में कल पढ़ले रहली, बाकी ई नाही सोचली कि ओम्मे तोहार हाथ बाय ।’—जग्गू कहलन ।

शंकर कहलन—‘भाई, राघवेन्द्र क एह विश्वविद्यालय के लड़िकन पे बड़ा प्रभाव हौ । राघवेन्द्र अगर हमरे साथ मिल जात त एह साल हम यूनियन के प्रेसीडेंट चुनाय जाइत । तब अपने ओर निगाह उठावे के हिम्मत पुलिस चाहे मजिस्ट्रेट केहू क ना पड़त । एही से हम राघवेन्द्र से मेल बढ़ावे शुरू कइली ।’

‘त ओम्मे मालती कइसे वाधा बन गइलिन’—इम्तियाज टोकलन ।  
‘मालती इलाहाबाद के लखपति वाप के दुलरूई विटिया हौ । ओके एतना खतरा उठाय के हम उड़ाय के तोहरी इहाँ रखली कि एक ठे चिट्ठी लिखवाय लेवा त ओकर वाप बीस हजार रुपया आसानी से दे दीहन औ इज्जत क डरन केहू से कहवो ना करिहन ।’

शंकर बतावे लगलन—‘बात अइसन भइल कि परसों संज्ञा के साढ़े पाँच बजे राघवेन्द्र इहाँ अइलन । हम ऊ बतिअउते रहली, तवले मालती वउराह मतिन ओह कमरा में फाट फरल । ओकरे आधी देहीं लुग्गा रहल औ आवा नंगै । पाछे पाछे मोहना घरे के कोशिश करत रहल । मालती चिचिआइल कि हमें मार डाला वाकी हम बाबू के चिट्ठी न लिखव । राघवेन्द्र के सामने ई नाटक देख के हम घबड़ाय गइली । वाकी अपने के सँभार के मालती के ढकेल के भित्तर कइली । मोहन केवाड़ी वन्द कय लेहलेस । हम राघवेन्द्र से कहली कि ई हमरे रिश्तेदार के लड़की हौ, जे पागल हो गइल हौ और विश्वविद्यालय अस्पताल में इलाज करावे वदे इहाँ ओकर भाई लेके आयल वाड़न । मोहना के हम ओकर भाई बतउली । वाकी मालती के आँख औ हमार चेहरा देखके राघवेन्द्र ई समझ गयल रहल कि न त मालती पागल हौ औ न हमार बात साँच । ऊ बहुत गढ़ू अवाज में कहलन कि शंकर हम तोहे अइसन ना समझत रहली । ऊ लड़की के छोड़ दा नाहीं त हम पुलिस में खबर दे देव ।

राघवेन्द्र के आँख के भाव ई बतावत रहल कि ऊ खाली भभकिये ना देत हौ । हमहूँ रिवाल्वर निकाल के सामने कय देहली औ कहली कि राघवेन्द्र एह झंझट में पड़ले से बुरा होई । तू भेलूपुर थाना तक पहुँचे न पइवा ।

राघवेन्द्र ई कहत उठ गइलन कि देखल जाई । ओनके निकलतै हम तय कय लेहली कि पुलिस तक पहुँचे के पहिलहीं एनकर मुँह बन्द करे के

होई । हम मोहन के बोलवली । ओके आपन प्लान बतउली । ऊ मोटर साइकिल पँ बइठल । हम पीछे बइठली पहिले हम लंका गइली । ऊहाँ एकठे साथी से पता चलल कि राघवेन्द्र अब्बे शहर वाली बस में गइलन है । मोहना मोटर साइकिल दौड़उलेस । भेलूपुर में वहाने से मोहना थाने में गयल । ऊहाँ राघवेन्द्र नाहीं रहलन । फिर दशाश्वमेध थानो में झँकाई भइल । ओहूँ नाहीं रहलन । तब तेजी से हमहन घेतगंज के ओर बढ़ली । रस्ते में राघवेन्द्र के पैदले जात देख के गाड़ी रोकवा के हम उतर गइली आँर मोहना गाड़ी ले के आगे चल गयल । हम रिवाल्वर निकलली, बाकी ई सोच के ओके रख के छुरा लेहली कि रिवाल्वर के अवाज से सज्जे लोग चौरुना हो जइहें । पँजरी में घुसल छुरा राघवेन्द्र के फिर बोले के मोका नाहीं देहलेम । हम धीरे से गल्ली थाम के पिशाचमोचन के ओर बढ़ गइली और अनजाने में मास्टर साहब के दुआरी पँ पहुँच गइली । दलान के भित्तर के केवाड़ी बन्द रहले से थोड़ी देर दलनिये में सुस्तइली । ओतने में पड़ोस के एक जने आपन साइकिल रखके अपने घरे में गइलन त ऊहे सइकिलिया लेके हम ईहाँ चल अइली । मालतिये के कारन ई सब काण्ड विना कउनो फायदा के करे के पड़ल ।

ई कुल सुनि के जग्गू औ इम्तियाज दूनो सन्नाटे में आ गइलन । फिर थोड़ी देर बाद आधा आधा गिलास शराव आउर खाली कय के इम्तियाज कहलेस—‘अच्छा छोड़ा ई सब । बाद में देखल जाई । हमहन दुसरे काम से आइल बाड़ी । गोपीगंज के पास एकठे बनिया के ईहाँ २५ से ५० हजार क रकम मिले के डील हौ । कल रात के ग्यारह बजे ऊहाँ पहुँचे के हौ । हमहन तीनों जने ईहें से चलव । आउर लोग लोकल रहिहैं, जे ओही टाइम से पहुँच जइहैं ।

इन्सपेक्टर माथुर रोशनदान से सट के ई कुल बतकही सुनत रहलन । रामनाथ के कंवा पँ जब ऊ ठाढ़ भयल रहलन त रामनाथ क जोड़ीदार

सिपाही कतहूँ से खोज के सात डंडा के एक सीढ़ी उठाय ली अइलन । ऊ सीढ़ी देवाल पं लगाय देहले पं इन्सपेक्टर रामनाथ के कंवा से खसक के सीढ़ी पं चल गयल रहलन ।

भित्तर शराव के दौर औ वतकही चालू रहल । इम्तियाज फिर शुरू कइलन—‘रात के पौने दस बजे करिअई अम्बेसडर कार कैंट स्टेशन के फुहारा के पास पहुँच जाई । ओपर डब्लू० वी० जी० ६५४३ नम्बर लगल रही । शंकर वहीं से ओपर सवार होइ के ठीक १० बजे खाना हो जाँय । हम औ जग्गू राजातालाव में मिलव । सवा ग्यारह और साढ़े ग्यारह बजे के बीच बगइचा में मिले क तय हौ । लोकल अदमी समय से वहीं पहुँचिहैं ।’

जग्गू शंकर के लिखरलन—‘देखा टाइम में तनिको फरक न पड़े पावे ।’

वतकही औ वोतल दूनो खतम होय चुकल रहल । गोल उठै चाहत रहै । ई देख के इन्सपेक्टर माथुर गते से नीचे उतर अइलन । ओनकर नसनस तनाइल रहल । ओनके आगे के कारवाई के फैसला करे के रहे । एही बीच दूनो सिपाही मिल के सीढ़ी उठाय के आड़े कय देहलन । ई लोग तवले अन्हारे में दबकल रहे, जबले इम्तियाज औ जग्गू के चल गइले पं केवाड़ी बन्द हीवै के अवाज ना सुनाइल । इन्सपेक्टर माथुर एतना खुश रहलन कि दस रुपया क नोट निकाल के रामनाथ के देहलन औ कइलन जा दूनो जने कुछ खा पी ला ।

इन्सपेक्टर माथुर क जीप ऊहां से सोझे कप्तान साहब के बंगला पं पहुँचल । माथुर क पूरी रिपोर्ट सुनके ओनके शावसी देहलन औ पुछलन कि आगे का करे के बाय । इलाहाबाद पुलिस के नाकीं में दम कय देवे बालन बदमाशन के इहाँ जड़ जमावे के पहिलहीं सफाई कय देवेके उम्मेद में कप्तान साहब निहाल हो गइल रहलन ।

सलाह बात कय के गोपीगंज थाने पं टेलीफोन कय के उहाँ के थाने-दार के सवेरही कप्तान साहब के बंगला पं पहुँचे के हुकुम दियाइल । जिला के कुछ आउर चुनल-चुनल पुलिस अफसरन के साहब के बंगला पं सवेरे बटुराये के सनेस रात भेजाय गयल ।

दुसरे दिन सवेरे नौ बजे पुलिस कप्तान के प्राइवेट चैम्बर में पुलिस अफसरन के मीटिंग जुटल । सलाह मशविदा के बाद इन्सपेक्टर माथुर क ई सलाह मान लेवल गइल कि गोपीगंज में, जहाँ ई गँग जाये वाला हौ, वोहीं जव पूरा गँग इकट्ठा हो जाय, तब छापा मारल जाय ।

गोपीगंज के थानेदार के ई हुकुम भइल कि खूब हिम्मती सिपाहिन के गोल लेके ऊ पुलिस गाड़ी में गोपीगंज में तैयार रहे । जव ओहर से डब्लू० वी० जी ६५४३ नम्बर के करअई अम्बेसडर गोपीगंज चौराहा से आगे बढ़े त सौगज पीछे रहके ओकर पीछा करे । बाकी अगर रात ११॥ बजे तक अम्बेसडर चौराहा से न गुजरे त ऊ अपने दल के साथ बनारस के ओर बढ़ें औ जहाँ अम्बेसडर देखाय ओकरे सौ गज पहिलहीं रुक के हुकुम के इन्तजार करे ।

बनारस पुलिस दुई गोल में जाई । एक टैक्सी में इन्सपेक्टर माथुर के साथ चार चुनल अफसर रहहीं । टैक्सी के सौ गज पीछे हथियार बन्द पुलिस के दरता अपनी गाड़ी में चली ।

रात साढ़े नौ बजे कैंट स्टेशन पं एकठे टैक्सी इलाहाबाद के सवारी दूढ़त रहल । थोड़ी देर में एक-एक कय के चार सवारी ओके मिल गयल । तेल भराय के ऊ टैक्सी ग्रांडट्रंक रोड पं आगे बढ़ल । टैक्सी के आगे एकठे करिया रंग के अम्बेसडर कार भागल जात रहल । राजा-तालाब पं अम्बेसडर तनिके सा रुकल औ दुई जने ओप्पर आउर बइठ गइलन । अम्बेसडर सनसनात उड़त जात रहल । ओकरे पाछे पाछे टैक्सियो भागत रहल । अम्बेसडर वाले लोग टैक्सी के त देखले होइहन,

बाकी ओनके ई पता ना रहे कि टैक्सियों के पाछे पुलिस जवानन से भरल पुलिस वानों दउरल आवत हौ ।

गोपीगंज से एक डेढ़ मील पहिलहीं अम्बेसडर के चाल धिरायल औ सड़क के बाये किनारे जाके रुक गयल । टैक्सी अपने चाल से आगे बढ़त गइल, बाकी ओकरे पाछे वाला पुलिस वान नाहीं देखाइल । टैक्सी चार फर्लांग ले आगे जाय के दहिने हाथ पड़े वाला ट्रकन के अड्डा पं रुकल औ ओकर सवार उतर के चाय पीये लगलन । ओह वखत ठीक साढ़े ग्यारह वजत रहल । ई लोग जवले चाय पीयत रहलन, गोपीगंज के ओर से आवत पुलिस क गाड़ी देखाइल । टैक्सी के सवारन में से एक जने, जे असल में इन्सपेक्टर माथुर रहलन, हाथ उठाय के पुलिस गाड़ी के रुके के इशारा कइलन । गोपीगंजके थानेदार इन्सपेक्टर के सादो वेश में चीन्ह के गाड़ी रोक के उतर गइलन । दूनो जने में कुछ रायबात भइल और दूनो गाड़ी ओहर बढ़ल जेहर अम्बेसडर रुकल रहल । टैक्सी औ पुलिस वान वत्ती बुताय के धीरे-धीरे बढ़त रहल । अम्बेसडर से सौ गज पहिलहीं दूनो गाड़ी रुक गइलिन । कुल अफसर औ जवान उतर के सड़क के नीचे खसक गइलन औ गत्ते-गत्ते आगे बढ़े लगलन । अम्बेसडर के नगिचे पहुँच के माथुर सबके रोक के आगे बढ़लन औ गोड़ दवउले ओकरे ड्राइवर के नटई पं पीछे से अइसन घूसा मरलन कि ऊ ढँगिलाय गयल । इन्सपेक्टर रूमाल निकाल के ओकर मुँह वान्ह के हाथ पीछे उलट के बन्हलन औ गोड़ों वान्ह के ओके एकठे सिपाही के पहरा में छोड़ देहलन । ओकरे बाद सड़क पं आय के इन्सपेक्टर अपने पतरकी पेंसिल टार्च के मुँह बनारस के ओर कय के तीन बार गोलहि घुमउलन । ई इशारा मिलतै, बनारस से आइल पुलिस वान में, जवन अम्बेसडर के रुकत देख के पिछही रुक गइल रहल, सगबगाहट भइल औ ओम्मे के जवान उतर के राइफल सँभलले धीरे-धीरे आगे बढ़ल । पुलिस के तीनों दल एक जगह इकट्ठी हो गइल । अब ई सोचाये लगल कि वदमास केहर गइल हुउवन । एतने में

सड़क के दक्खिन से एक अदमी आवत देखायल । ओकर आहट पाय के पुलिस वाले आइ थाम देहलन । ऊ आदमी इतमीनान से अम्बेसडर के लगे आयेके ड्राइवर के गोहरउलेस । ड्राइवर के न पाय के जवले ऊ अचकचाय इन्सपेक्टर के रिवाल्वर के नाल ओकरे गर्दन में सट गयल । ओहू के बेकाबू कय के पुलिस वान में भेज गयल । अब ई मालूम हो गयल कि बदमासन के गोल दक्खिन वाले गांव में गयल हौ । पुलिस दल तीन टुकड़ी में बँट के तीन ओर से आगे बढ़ल । अगवें एकठे बगइचा पड़ल । इंसपेक्टर अंदाज से समझलन कि ई ऊहै बगइचा हौ जौने में बदमाशन के इकट्टा होवे क बात इम्तियाज कहत रहल । ओहू बगइचा पँ पुलिस के घेरावन्दी धीरे-धीरे सकेत होत गइल ।

एतने में बगइचा के बीच कुछ खरखराहट भइल । बुझायल कि बदमाशन के आहट लग गयल । पुलिसो अब छिपै क जरूरत ना समझलेस । इंसपेक्टर माथुर कड़क के आवाज देहलन—“शंकर, इम्तियाज, जग्गू अब तू लोगन के दिन पूरा हो गयल । हथियार रख के हाथ उठउले ठाढ़ होजा । बचे के कउनो रस्ता नाहीं हौ । चारो ओर से पुलिस रायफल लेहले घेरले बाय औ ओके हुकुम बाय कि जे भागत देखाय ओके गोली मारदा । तू लोगन क तीन मिनट क समय दियात बाय ।”

बदमाशन के ओर सन्नाटा छाया गयल । दुई मिनट बितले पँ जब इंसपेक्टर माथुर चेतउलन कि अब एक मिनट रह गयल त जवाब में बदमाशन के ओर से गोली चलै लगल । पुलिस दल एकरे बदे तैयार रहे । ऊ पहिलहीं से पोजीशन ले ले रहल । गोलीके जवाब में पुलिसो के ओर से गोली चले लगल । कुछ देर बाद बदमाशन क ओर से गोली चलल बन्द हो गयल । इंसपेक्टर ई समझ गइलन कि ओनहन के कारतूस खतम होय गयल । ऊ अपने जवानन के ललकार के एक साथै धावा बोल देहलन । सात बदमाश बय के बान्ह लेवल गइलन । ओम्मन-इम्तियाज और जग्गू त रहलन, बाकी शंकर के पता नाहीं रहल पुलिस-

पार्टी टार्च द्वार के आस पास खोजे लगल त शंकर एकठे झाड़ी के पँजरे गिरल मिलल । ऊ गोली लगले से बुरी तरह घायल हो गयल रहे ।

एहर इंस्पेक्टर के पार्टी बदमासन के पीछे जब रवाना हो गइल, पुलिस कप्तान एकठे दुसरे इन्स्पेक्टर के साथ पुलिस भेंजके संकट मोचन पँ शंकर के घर घेरवा लेहलन । ओह घरे में मालती एक कमरा में बन्द मिलल । मोहनो पुलिस के हाथ लग गयल । शंकर के घरे में नरायन के ऊ सइकिलियो बरामद भइल, जउने के चोरी के रपट चेतगंज थाने में लिखउले रहलन ।

शंकर अस्पताल में आपन सब करनी मजिट्रेट के सामने कबूल कय के मर गयल । ओकर आठो साथी जेल भेंज देवल गइलन ।

मालती जब आपन कहानी कप्तान के सामने सुनउलेस त उहाँ एकटठा सब अफसरन के आँखिन में लोर भर गयल । मालती के बाप आयके मालती के ले गइलन और बनारस पुलिस के अपनी ओर से इनाम देवे वदे पाँच हजार रूपया पुलिस कप्तान के हवाले कइलन । ई पहिला मोका रहल जब विश्वविद्यालय के छात्र यूनियन प्रस्ताव पास कय के कप्तान के पास बधाई के सनेस भेंजलेस ।



## पुरूसारथ

पद्माकर त्रिपाठी लाटरी क टिकट खरिदलन त पाँच लाख रूपया क पहिला इनाम मिलले प ओकर का करे के होई, एहू क हिसाव बइठा लेहलन । ओह पाँच लाख रूपया में से आधा त धरम के काम में सबके पहिले खरच होई । अपने गाँव में एकठे बड़िया कालेज बनवाय के ओकर नाँव अपने बाप के नाँव पर दिवाकर कालेज रखिहैं । बाप के नाँव प त कालेज होइ जाई, बाकी मतारी के रिन से कइसे उरिन होइहैं । सोचत सोचत ऊ तय कइलन कि मतारी क नाँव पर अस्पताल बाढ़या रही । ई दूनो काम सोच के ऊ परसन्न हो गइलन । ठीको रहल । ओनकर बाप पंडित दिवाकर त्रिपाठी, पुरान समय क विद्वान पंडित रहलन । ऊ कउनो विद्यालय में अध्यापक क नोकरी त नाहीं कइलन, बाकी ओनके घरे संस्कृत के पढ़वइया दुई-चार विद्यार्थी रोज पढ़ आवें । ओनके नाम प स्कूल ठीक रही । औ मतारी के सुभाव अइसन रहल कि केहू के दुख ओनसे देख ना जाय । अस्पताल में जब दुखियन क सेवा होई त सरग में ओनके आत्मा के सुख मिली । अढ़ाई लाख रूपया में ई दूनो काम मजे में हो जाई । औ बाकी अढ़ाई लाख से आपन वचल जिनगी सुाचत हो जाई ।

पद्माकर त्रिपाठी के बाप दिवाकर त्रिपाठी मजे के खात पीयत जमींदार रहलन । जमींदारी टुटले प वचल खुचल जमीन प खेती कयके इज्जत ढँकले चल गइलन । पद्माकरो के सुभाव में सन्तोष अपने बाप से विरासत में मिलल रहल । बाकी आज के नई दुनिया के तड़क भड़क ओनके अपने ओर नाहीं खींचत रहल, अइसन बात नाहीं रहल । बड़िया जिनगी बदे ऊहो तरसैं, बाकी ऊ जिनगी बदे जेतना छल परपंच के जरूरत रहे, ऊ ओनके बूते क बात नाहीं रहल । अपने पास नकद रूपया रहल नाहीं कि कउनो हाल रोजगार चाहे कल कारखाना चलावे । औ कउनो अइसन काम कय नाहीं सकत रहलन, जेसे अपने संगही बापो दादा क नाँव प आँच आवे । समाज सेवा के ओर लड़िकइयें से भुकाव रहले से ऊ समाज में अपनो बदे इज्जत क जगह बनाय लेहले रहन ।

पद्माकर त्रिपाठी जूआ कब्वों नाहीं खेलले रहलन, बाकी जब सरकारी लाटरी जारी भइल त ओनके टिकट खरीदे में तनिको हिचक

नाहीं भयल । इनाम नहियों निकली तबो ई एकठे रूपयवा त गरीबन के कामें आई । टिकट बेचे वाला बड़ावा देहलस कि पाँचो सीरीज के टिकट लेवे के चाही वाकी पद्माकर त्रिपाठी कहलन कि भगवान देवे के होई त एक्के टिकट पं दे देई ।

जइहा से पद्माकर त्रिपाठी टिकट खरिदलन, ओही दिन से लाटरी खुले के दिन अगोरे लगलन । ओनकर दिन जइसे पहाड़ हो गइल, जवन वीते क नाँव न लेय । ओही दिन से ऊ रोज विश्वनाथ आँ अन्नपूर्णा के दर्शनो करै लगलन । ओनके याद परल कि ओनकर बाप रोज देवी के दर्शन करे जाँय । ओही दिन से ऊ देवियो के दरवार में रोज माथा टेके लगलन । बुढ़वा पुजारी आशीर्वाद देत कहलन कि बचवा माई के कृपा से तोहार बाबू कब्बों माई के दरवार में नागा नाहीं कइलन ।

पद्माकर त्रिपाठी के ई बुझाय कि अबकी लाटरी में ओनही के नम्बर निकली । वाकी जीव धुकधुकायल करै । ओनके आँखी के आगे स्कूल आँ अस्पताल के भवन घूमल करै, जवने के बनबावै क संकल्प ऊ लाटरी के टिकट खरीदे के समय कइले रहलन । ऊ कउनो स्कूल चाहे अस्पताल के सामने से गुजरै त ओकरे भवन के बनावट पं ओनकर ध्यान जरूर चल जाय ।

आखिर ऊ दिन आई गयल, जइहा लाटरी खुलै वाली रहल । ओकरे पहिले वाली रात बड़ी बेचैनी से कटल । भिनसहरे उठके नहाय धोके पूजा पं बइठ गइलन । वाकी ऐन मौके पं जइसे मन उचट गयल रहल । पूजा में मनै न लगे । कइसहूँ ओसे निपट के दर्शन करे चल देहलन । विश्वनाथ, अन्नपूर्णा के दर्शन कय के जव ऊ देवी के धाम में पहुँचलन त पुजारी पुछलन कि आज सबेरवँ कइसे आय गइला । ऊ अनमनाय के कहलन कि आज संज्ञा के बाहर जाये के बाय ।

घरे लउटत दस बजल । ग्यारह बजे लाटरी खुले के रहल । पद्माकर त्रिपाठी के मन क जवन हाल ओह समय रहल ओके वताइव कठिन हौ । ऊ बारबार एह कोशिश में रहलन कि साढ़े ग्यारह बजे ले ओनकर ध्यान लाटरी से हटके खाली देवी के चरन में रमल रहे, वाकी मन अइसन चंचल कि ऊ बिछलाय के लखनऊ पहुँच जाय, जहाँ ओह समय लाटरी खुले के तैयारी होत रहल होई ।

एह उधेड़वुन के बीच जब पद्माकर त्रिपाठी केहू तरह आपन मन देवी के चरन पै जमावे के कोशिश करत रहलन, लुगरी पहिनले, एकठे अधेड़ भिखमंगिन गोदी में बच्चा लेहले, सामने आ गइल। मन फिर उचट गइले से खिझियाय के पद्माकर ओह भिखमंगिन के डाँट के भगाय देहलन।

भिखमंगिन सहम के चल गइल। बाकी पद्माकर के जइसे चटकन लगल। कहीं देविथै त नाहीं भिखमंगिन के रूप घयके हमार परीक्षा लेवे आइल रहलिन। ई सोचतै ऊ घबड़ाय गइलन। उठके देखे त भिखमंगिन नाहीं देखाइल। ऊ सोचलन ई त गजब हो गयल। तुरत घरे से बाहर निकल पड़लन। अड़ोस पड़ोस के कुल सड़क औ गल्ली छान डललन, बाकी भिखमंगिन कत्तों नाहीं देखाइल। कई बार मन में आदल कि आस पास लोगन से पूछीं कि केहू ऊ भिखमंगिन के देखलेस है, बाकी लाजन मूँह ना खुले। बारह बजे दुपहरिया ले टकराय के ऊ घरे लउट के खटिया पै गिर के आपन माथा ठोक लेहलन।

दुसरे दिन सबेरे ऊ भिखमंगिन फिर पद्माकर त्रिपाठी के दुआरे आय के खड़ी हो गइल। बाकी आज पद्माकर के मन में न त खीझ उठल औ न कउनो किसिम के उत्साह। ऊ धीरे से उठलन औ एकठे एक रूपया क नोट ओकरे आगे फेंक देहलन। अइसन बुझात रहे जइसे, कल के डाँट के प्रायश्चित करत होय।

भिखमंगिन नोट के देखलेस, बाकी ओकर हाथ आगे नाहीं बढ़ल। पद्माकरो जब चुप रहलन त भिखमंगिन बोलल—‘बाबू हमें रूपया ना चाही। दुईठे रोटी दियाय द त आपन औ बच्चा के पेट भर लेई। हमहन जाँगर औ पुरूसारथ पर भरोसा करीला, बाकी अबकी क सूखा जाँगरो वदे काम नाहीं छोड़लेस, जउने से ई समय देखै के पड़त ही।’

पद्माकर त्रिपाठी के जइसे काठ मार गयल। ऊ भिखमंगिन के बड़टाय के घरे में गइलन औ अपने घरेवाली से कहलन कि दूनो मतारी बेटवा के भर पेट भोजन कराय दा। पद्माकर के आँखी के आगे एकठे पीयर रंग के तख्ती नाचै लगल, जवन ऊ अवधूत भगवान राम कुष्ठासेवा-श्रम में लगल देखले रहलन औ जउने पै लिखल रहल—‘पुरूसारथ से दरिद्रता क नाश होला।’ ●

## ईश्वरचन्द्र सिनहा

जन्म—६ जुलाई १९१४।

जन्म स्थान—ईश्वरगंगी, वाराणसी।

शिक्षा—प्रारम्भिक शिक्षा उर्दू और फारसी।  
बाद में हिन्दी और अंग्रेजी का अध्ययन।  
१९३० से ही सक्रिय राजनीति में प्रवेश  
कर जाने से किसी भी डिग्री अथवा सर्टिफिकेट  
के लिए न तो अवसर ही मिला और न उधर  
कभी ध्यान ही गया।



राजनीतिक जीवन—१९३० से १९४५ के बीच चार बार जेल यात्राएँ की।  
इस बीच गांवों और शहरों की मध्यमवर्गीय जनता की स्थिति को समझने के  
लिए निरन्तर प्रयत्नशील रहे।

पत्रकारिता—स्वतन्त्रता के बाद राजनीति से अलग होकर पत्रकारिता को  
अपनाया। १९४५ में आचार्य नरेन्द्रदेव जी के निर्देशन में समाजवादी  
साप्ताहिक 'हिन्दी केसरी' का सम्पादन। १९४७ से फरवरी १९५० तक  
दैनिक 'सन्मार्ग' के स्टाफ रिपोर्टर। मार्च १९५० से १३ अप्रैल १९७१ तक  
दैनिक 'आज' में रिपोर्टर, उप सम्पादक, चीफ रिपोर्टर तथा सहायक सम्पादक  
पद का भार संभालने के बाद सेवा से अवकाश-ग्रहण।  
२५ फरवरी १९७२ से वाराणसी से प्रकाशित दैनिक 'जनवार्ता' के  
प्रधान सम्पादक।